

اغزن سيم

(ناول)

نصير احمد احمدي

کتاب پېژندنه:

نوم	:	اغزن سیم
لیکوال	:	نصیر احمد احمدي
موبایل شمېره	:	۰۷۰۰۲۵۲۱۹۱
د پښتۍ انځور	:	ن.ا. احمدي
کمپوز	:	ن.ا. احمدي
د پښتۍ ډیزاین	:	رضا پارسا
چاپ کال	:	۱۳۹۱ ل
چاپ شمېر	:	۱۰۰۰ ټوکه
چاپ چارې	:	مومند خپرندویه ټولنه

د چاپ ټول حقوق محفوظ دي



کمپیوٽر مې چالان کړ، ایمېلونو ته ورغلم، څلور ایمېله ول. درې دفتري او یو هم ناشناخته.

ناشناخته ایمېل مې لومړۍ وکوت، لیکلې و:
_مرم، د ژوند کیسه مې لیکې؟

ادرس ته مې وکتل، گډوډ توري لیکل شوي وو. سر مې پسې ونه
گرځاوه، د دفتر ایمېلونه مې ځواب کړل، د مېز پر سرد راډیويي خپرونو
پرتو متنونو اصلاح غوښته.

لس بجې وې، په هماغه ادرس بل ایمېل راغی.
_فکر دې وکړ؟

ومې لیکل:

_ته څوک یې؟

دقیقه ووتله ځواب راغی:

_ستا دوه. درې ناولونه مې له انټرنټه راواخیستل. هیله کوم د چټ پانې
ته ورشه!

هماغسې مې وکړل.

ویې لیکل:

_سلام

وعلیکم. ته څوک یې؟

_ام م... ضروري ده؟

_هو

دوه ويشت کلنه يم.

ومي ليکل:

پوره ځواب نه و.

ها ها ها...

ولي ځاندي؟

ويي ليکل:

زما د ژوند کيسه ليکي؟

نه!

دوه ويشت کلنه يم.

دوه ويشت کلنه يي که دوه ويشت کلن؟

ها ها ها... دومره بي باوره؟

د باور دليل؟

ځواب يي رانه کړ.

ومي ليکل:

يو وخت مې له يو چا سره چټ کاوه، ځان يي نجلۍ معرفي کړی و، خو

وروسته مې ملگری وخت، تراوسه مې ځوروي.

څه يي ونه ليکل.

په کيسه کې يي نه شوم. گړۍ ته مې وکتل، لس نيمې بجې وې، جلسه

مو درلوده. يو نيم ساعت وخت يي ونيو، د کنفرانس له سالونه سيده

پورته طعامخاني ته وختم، ماسپښين يوه بجه بېرته کمپيوټر ته

کېناستم، څو پرله پسې جملې يي ليکلې وې.

— د چا چې مرگ نږدې وې، دروغ نه وايي. زما د ژوند كيسه وليكه، هم به موضوع ومومي او هم به دې نورو ته خير ورسېږي. كه امكان لري، د تېلفون نومره دي راته ايمېل كړه.

ومي ليكل.

—يې؟

نه وه.

نومره مې وروليږله.



تیاره وه، په نیازبېک کې د دفتر له موټره کښته شوم، نیازبېک د کابل
 ښار په لوېدیځه څنډه کې پرته سیمه ده، کورونه یې بې نقشبې دي، تنگې
 کوڅې لري، زه هم همدلته په یوه کرایي کور کې اوسم.
 دا تنگې کوڅې په ژمي کې د تگ وړ نه وي، بس! د دواړو خواوو د
 بامونو واورې کوڅو ته رالوېږي، هغوی چې موټر لري، موټر یې سلامت
 درې میاشتي په کورونو کې ولاړ وي.
 برق نه و، په توره شپه کې روان وم، خو له بامونو رالوېدلو واورو دومره
 رڼا کوله چې پل سم ځای کېږم.
 د کوڅې په سر کې نانوايي ته ور وگرځېدم. یوه ډوډۍ مې راواخیسته،
 بس وه، ماشومان کلي ته تللي ول.
 په کوڅه کې راتاو شوم، تېلفون وشرنگېد، له جېبه مې راویست،
 سکرین شنه لمبه کوله، نومرې ته مې وکتل، خارجي وه. غوږ ته مې ور
 وور:
 _هلو!
 ښځینه غږ راغی.
 _اوس دي باور وکړ؟
 ومې پوښتل:
 _وېښه! څوک یاست؟
 د خندا غږ مې په غوږ ننوات، وېبې توخل، وېبې ویل:
 _ته هېرجن یې. فکر نه کوم چې زما د ژوند کیسه په سمه توګه ولېکې.
 ومې خندل:
 _ته خو په رښتیا هم نجلۍ یې.

په خندا کې يې وويل:
 - اوس خو دې باور راغی؟
 - تردې لوی ثبوت!
 - بس نو، شک دې له زړه ليرې که، دروغ نه درته وایم.
 غلی شوم، د خواب له پاره په مناسبه جمله پسې گرځېدم.
 ويې ويل:
 - په تېلفون کې غږهاری دی.
 - کورته روان یم، په کلکه واوره څیژم. کابل مې هېڅوخت داسې سپین نه
 ولیدلی.
 ويې ويل:
 - دلته هم د واورې کمی نشته.
 پوښتنه مې وکړه:
 - چېرته؟
 - په ایتالیا کې.
 د کور دروازې ته ودرېدم، ډوډۍ مې تر څنگلې لاندې کړه، چېب ته مې
 لاس کړ، کیلي په ماتو پیسو کې ورکه وه.
 مقابل لورې وويل:
 - هلو، زما خبرې اورې؟
 - هو
 - نو ولې غلی شوې.
 کیلي مې په کولپ کې تاو کړه.
 ويې ويل:

—دروازه نه خلاصېده؟

خدا راغله:

—سمه جادوگره يې.

—نه، ما د دروازې غږ واورېد.

تېلېفون قطع شو.

کوټې ته لارم، برق راغلی و. د بخاری تر څنگ سهارنۍ ناولې پياله او ترموز ايښي ول.

اه! په ژوند کې مې د لوبڼو له مينځلو ورت (کرکه) کېږي.

کوټې ته مې وکتل، غالی. پاکه وه، جارو يې نه غوښته.

لومړۍ مې تلویزیون ولگاوه. اووه بجې وې، په خبرونو کې يې مظاهري بنودلې، ويل يې چې په بگرام کې د قرآن شريف د سوځېدو په غبرگون، خلک کوڅو ته راوتلي وو. په تصوير کې د کرزي او امريکا پر ضد شعارونه ورکول کېدل، د سړک پر غاړه څو واړه موټر په سرو لمبو کې پټ ول.

بخاری. راپه زړه شوه، لرگي مې راوړل، لس دقيقې وروسته د کوټې لويو بنښنو مړه خوله ونيوله.

د دېک غم مې نه درلود، بس، بيگانۍ قورمه پاتې وه. جامې مې بدلې کړې او د بخاری تر څنگ اوږد وغځېدم.

خوند يې کاوه، د لرگو د سوځېدو ټکا خته، د بخاری يوه خوا سره وه.

تېلېفون راغی، هماغه نومره وه. ويې ويل:

—وبښه، پيسې خلاصې شوې.

ومې ويل:

—زه ډېر گشنه يم؟

ويي خندل:

—ولي:

—هيڅ! ما ټلېفون درته ونه کړي.

په خدا کې يې ټوخی گډ شو، ښه شپېه يې وټوخل، بېرته يې وخندل:

—نه، داسې نه ده.

ومي ويل:

—دورواغ نه درته وايم، پرون مې نيمه کيلو غوښه راوړې وه، دوه وخته

مې کړه.

خدا يې زور ونيو، له خدا سره يې بل ښځينه غږ هم گډ شو، خور وښانه

نه راته.

ومي ويل:

—دا څوک ده؟

—نرسه. وايي چې ډېرې خبرې مه کوه، صحت ته دي تاوان لري.

ومي پوښتل:

—ته په ايټالوي پوهېږي؟

—نه، خود هغې ماته گوډه انگليسي زده ده.

ومي ويل:

—څه ناروغي لري؟

غلې وه، دامبولانس نړۍ غږ راته، بيا يې يودم وخندل:

—بيړه دې ده؟

خبره مې واړوله:

—مصرف درباندي راځي.

ځواب مې وانه وړېد.

ومي ويل:

—هلو.

—اورم.

خو په دې ټکي کې مې غريو احساس کړ.

يودم يې وخندل:

—هې! په مصرف پسې يې مه گرځه لس زره ډالره راسره دي، چې کاغذي

طيارې هم ترې جوړوم، په يوې مياشتې کې يې نه شم خلاصولی.

زړه نازړه مې وويل:

—ولې! مور، پلار، کورنۍ؟

ويې خندل، خو خندا يې ترخه وه. ويې ويل:

—څلور مياشتې مخکې مې هرڅه درلودل، خو اوس هېڅ هم نشته.

غلې شوه، خو ما يې د ژړا غږ تر ډېره اورېده.

ټلېفون قطع شو.

ما خستن تر ناوخته خوب نه راته، د نجلۍ خبرې رښتيا راته واپسېدې،

ذهن مې پوښتنو نيولی و.



اندېښنه مې وه. دفتر ته له رسېدو سره سم مې کمپيوټر روښانه کړ،
يوآڅې دفترې ايمېلونه راغلي ول. بس! اته بجې بله جلسه وه.
ورغلم، له همکارانو سره د راډيويي خپرونو په اړه وغږېدم، خو زړه مې
کمپيوټر ته راختلی و، ما ډېرې پوښتنې درلودې.
لس بجې خپلې شعبې ته راغلم، پرمېز شو کاغذونه پراته ول، اصلاح يې
غوښته.

اه! راډيو د اوبو د ژړندې غوندي ده، خلرويشت ساعته چالانه وي، په
تېره بيا د نړېوالو راډيوگانو کار ډېر دقت غواړي. وړه تېروتنه هم د منلو
وړنه ده، خو بيا مې هم په منډه د ايمېل پاڼه راواړوله، څه نه وو راغلي،
کاغذونه مې راواخيستل، پوره دوه ساعته وخت يې وغوښت.

غرمه شوه، همکاران ډوډۍ ته لارل، خو زه کمپیوټر ته کېناستم. په بیرپه مې ولیکل:

—نه یې! لکه چې پنبېمانه شوې؟

درې بجې ځواب راغی.

—وېښه. معایناتو ته تللې وم، بس! ژوند ته مې تمه نشته، خو دوی مې نه پرېږدي.

ورځ تېره شوه، ماخستن مې تر یوه وخته یو ناول ولوست، خو فکر مې سره راټول نه و. اخیر مې زړه طاقت ونه کړ، نومره مې پیدا کړه. زنگ ورغی، خو ځواب مې وانه ورېد.

ښه شېبه ووته، زنگ راغی، ټلېفون مې غوږ ته ونيو.

—هلو

ویې ویل:

—وېښه، پولیس راغلي ول.

حیران شوم:

—ولې؟

—بس، ځینې پوښتنې یې رانه کولې، هورښتیا، یوه هېله!

—وايه.

—گوره!

په خبره کې ورو لوبېدم

—درته ومې کتل.

له خندا ښه شوه:

—نو څنگه درته ښکارم؟

ومي ويل:

—کږې سترگې، يوه لويشت پزه او د چونگې غونډې غټه، اوږده خوله.

خدا يې زور ونيو، ويې توخل، په توخي کې يې وويل:

—نه، دومره هم بدرنگه نه يم، خوله مې وړه ده، سترگې غټې، وېنټه مې

گن او پيچلي، ږمنځ پکې بنديږي، بس، يواځې له رنگه، يو څه توره يم.

ومي ويل:

—بڼه! هيله دې ياده کړه!

ويې خندل:

—هو! ته تېلفون مه راته کوه. سمه ده؟

خدا راغله:

—ولې؟

—هسې، مصرف درباندي راځي.

په خبره کې يې ورولوېدم:

—وړی درته ښکاره شوم؟

ويې خندل:

—هيله کوم، زما هدف دا نه و، ته زما د ژوند کيسه ليکې، نو تېلفون هم

بايد زه درته وکړم.

ومي ويل:

—خوزه هم په موضوع پسې گرځم.

ويې خندل:

—که مې دا خبره ونه منې، کيسه نه شته.

—سمه ده صيب.

خندا يي زور ونيو:

—مننه صيب.

توخي واخيسته، تر ډېره يې وتوخل، بيا يې اوږده ساه تېره کړه، په زحمت يې وويل:

—يوه دقيقه.

درب شو، له غږ څخه پوه شوم چې تېلفون يې پر يوه کلک شي کېښود، مېز يا کوم بل څه

تيټ غږ مې واورېد، واضح نه راته، خو نارېنه غږ و، کله کله به د ښځې آواز هم ورسره ګډ شو. ښه شېبه ووته، بيا مې په غوږ کې کړپ شو، مقابل لوري وويل:

—ښه، نور؟

ومي پوښتل:

—له چا سره خودې ترڅنې ونه نېول؟

له خندا ښه شوه:

—نه، خو نرسه يې يوه روپۍ کړه.

—ولې؟

—هيڅ! د روغتون مشر نرسې ته په غوسه و، ويل يې چې پوليس يې

ولې زما کوټې ته راپرېښي ول.

ومي ويل:

—نو پوليس څه وايي؟

—هيڇ! له مانه يې دوي، درې پوښتنې وکړې، خو ډاکټر وايي، دوی دا حق نه لري چې له داسې سختو ناروغانو پوښتنې وکړي. نظريې دا دی چې ډېرې خبرې درته ښې نه دي.

ومي ويل:

— په رښتيا هم ډېره نه غږېږي.

له خندا شنه شوه:

— نوزه ډېرې خبرې کوم؟

— نه، يواځې لس دقيقې په تېلفون کې راسره وغږېدې.

خندا يې زور ونيو:

— پوهېږي! دلته داسې څوک نه شته چې زړه ورته تش کړم. دا زوی مري

دومره نه غږېږي.

په خبرو کې يې ورو لوېدم:

— زوی مري؟

— هو! ولې؟

— دا خو ډېر کليوال ټکی دی.

له خندا شنه شوه:

— هی! ما په کلي کې ژوند کړی.

ومي ويل:

— خو ته په انگليسي هم پوهېږي.

په خبره کې راولوېده:

— دومره بېسواده مې هم مه گڼه، ادبيات مې لوستي دي.

ومي پوښتل:

—چيرته؟

—په کابل پوهنتون کې.

غلی شوم.

ويې ويل:

—گوره!

په خبره کې يې وړولوېد.

—درته ومې کتل.

له خندا شنه شوه.

—گوره! پوهېږم چې ذهن به دې له پوښتنو ډک وي، زه کولای شم چې د

ژوند ټوله کيسه په دوو ټکو کې درته خلاصه کړم، خو له دوو ټکو ناول نه

ليکل کيږي.

ومي ويل:

—سم وايې صيب.

—نو ته يې دروغ بولي؟

—نه، خو يوه خبره ده، مابه ټلېفون غوږ ته نيولې وې، که به ستا کيسه

ليکم؟

ويې خندل:

—ا م م م ... سمه ده.

غلی شوه.

ومي ويل:

—اورې؟

ويې خندل:

_فکر ته مې پرېږده!
 یوه شېبه غلې وه، بیا یې وویل:
 _چټ بڼه نه دی؟
 _نه، پردۍ مزدوري مه راباندې دروه. په کور کې هم انټرنیټ نه لرم.
 _سمه ده، زه به یو بل فکر وکم. بڼه، په کابل کې هوا څنگه ده؟
 بښېنې ته مې لاس وروغځاوه، غړۍ مې پرې تېر کړ، د انگړ د دروازې
 پر سر ژپړ کړو پ ته د واورې لوی بڅرکي ور روان ول.
 ومې ویل:
 _واوره اوري.
 ځواب مې وانه ورېد.



په سبا يې ټوله ورځ مصروفه وم، بس! دفتر ته يې نوي کسان نيول، د انتخاب واک، ما او زما يوه بل همکار ته را کړل شوی و. تر مابنهامه موله هغو کسانو سره خبرې وکړې، چې د کار د موندلو له پاره راغلي ول، ټول خلويښت کسه وو، يو، يو مو راوغوښت، پوښتنې مو ترې وکړې، په پای کې موله تنه ترې راويستل، دوی ته مو بايد درې ورځې ورکشاپ نيولی وای، ځکه دفتر يواځې خلورو کسانو ته ضرورت درلود. داسې کسان چې د راډيويي خپرونو جوړولو ته جوړوي.

ورځ تېره شوه، خوما دومره وخت ونه موند چې ايمبلونه وگورم. لاره بنده وه، ناوخته له موټره کښته شوم، دوي هگۍ، څو رومي بانجان او وچه ډوډۍ مې راواخيستل، يخني وه، سترگو مې اوښکې کولې. برق نه و، د گاز په ډبه پورې تړلې جالۍ لوېدلې وه، دوکان ته تگ د زړه زور غوښت.

بخارۍ مې د ټلېفون رڼا ته ولگوله، جامې مې بدلې کړې، په توره شپه کې د برق د راتلو په تمه اوږد وغځېدم، خوتيارې خوند رانه کړ، غيرت راته ودرېد، د کوټ په لستونو کې مې لاسونه ننه ايستل او د باندې ووتم.

سوږ باد چلېده، پورته رانه ستوري ځلېدل. دوکان ته ودرېدم، شمه بله وه، بېسپکه رڼا يې پر ژبې تلې سپينې ليکې جوړې کړې وې.

بندل جالی مې راوخیستې، کور ته راغلم، شپه وروسته د کوتې پر سره پرده ژپه رڼا ولگېده.

وږی و، هګۍ مې پخې کړې، خورومي بانجانو یې خوند خراب کړی و، یخ وهلي ول.

د کړایي مینځل مې د برق راتګ ته پرېښوده. بخاری ته نږدې اوږد وغځېدم، زړه مې نیولی و، کتاب مې راواخیست، وچې خبرې وې، ښه کوه، بد مه کوه.

له تېلفون څخه شنه رڼا پورته شوه. مسیج و، یوه ملګري مې لیکلي و: —مزې دي وکړې. ها ها ها...

خو زه نه پوهېدم چې ما څه مزې کړې وې. ورته ومې لیکل:

—نه، مزې مې نه دي کړې، ها ها ها...

تېلفون مې کېښود، خو شنه رڼا یې نه ورکېده، ورته ومې کتل، مسکال راغلی و، د نجلۍ نومره وه، زنگ مې ورته وواځه، خو ځواب یې نه راکاوه.

پینځه دقیقې وروسته مې بیا د تېلفون پر شنه تګمه ګوته ټینګه کړه، لنډ یې وویل.

—وروسته تېلفون درته کوم.

برق راغی، تلويزيون مې ولگاوه، په یوه چینل کې امریکایي فلم و. رینګ اف لارډ. زما د خوبني فلم څو ځله مې لیدلی و، خو زړه یې نه را واځه، له لوړ تخیل، تصویر او قوي لیکنې څخه مې یې خوند اخیست. پام مې غلط و، تېلفون راغی، هماغه نومره وه.

ويې ويل:
 _وبښه، زندان ته تللی وم.
 حيران شوم.
 _هلته دي څه كول؟
 _د پلار لېدو ته.
 _پلار دي بندي دی؟
 سوړ اسويلی يې ويست.
 _هو! پنځلس کاله بند ورباندې ختلی.
 يودم غريو واخيسته، په ژړا کي يې وويل:
 _پوهېږې! زه يې سمه نه پيژندلم.
 غلې شوه.
 ومې پوښتل:
 _ولې؟
 په غريو کي يې وويل:
 _نو څه وخت به زما کيسه ليکي؟
 _په تېلفون کي نه کيږي.
 _بس! سبا ته دي ايمېل وگوره.
 ومې ويل:
 _ستا نوم؟
 مريم.
 يوه شېبه غلی شوه، بيا يې په مړاوي غږ وويل:
 _ستړې يم، ډېره ستړې، وېرېږم چې کيسه به مې بشپړه نه شي.

بل بنڄينه غڙ مڀ واورېد. غڙ نږدې و، مريم يې په ماته گوډه انگليسي پوهوله چې د دوا د خوړلو وخت دى.

مريم وويل:

—اورې؟

—هو

—نرسه ده، وايي چې دوا وخوره.

يودم يې وخندل، خو خندا يې جرړه وه، غريو پکې ګډو، ويې ويل:
—پوهېږې! دا شنې سترګې باور نه راباندي لري، تر هغو به دلته ولاړه وي، تر څو چې پينځه ترڅې گولۍ تر ستونې تېرې نه کړم. گرمه نه ده، گولۍ يې په کثافت دانۍ کې موندلې وې. ښه نو، سبا ماخستن ټلېفون درته کوم، خوايمېل دې هېر نه شي، ويې گوره، ښه شپه



سهار مې په بېره کمپیوټر چالان کړ، خو د مریم ایمېل نه و راغلی، اته بجې ورکشاپ شروع شو، د نویو راغلیو کسانو وړتیا مو مالوموله، ځینې یې ښه ول، فکريې درلود.

رخصتۍ ته لس دقیقې پاتې وې چې کمپیوټر ته کېناستم، مریم ایمېل رالېږلی و، لنډه جمله یې لیکلې وه.

—سلام! خبرې مې په غږ کې درولېږلې.

خبرې مې په فلش کې راواخیستې، د دفتر له موټره په کوټې سنگي کې کېښته شوم، هوټل ته وروگرځېدم، یو خوراک کباب یې په اخبار کې راته تاو کړ، یو څو مالټې مې هم په پلاستيکي کڅوړه کې واچولې.

کور ته ناوخته راغلم، برق و، لومړۍ مې بخارۍ ولگوله، بیا کمپیوټر ته کېناستم، د رالېږلو خبرو وخت مې وکوت، څه کم، لس دقیقې وې.

د مریم غږ مې راوی و:

—سلام! پوهېږم چې ډېر بوخت یې، خو بیا دې هم زما خبره ومنله، د یو داسې چا خبره چې مرگ یې لنډ دی. مننه.

شاید زما په خبرو کې اضافي ټکي ډېر وي، په خپله پوهېږې، یواځې د کار ټکي ترې درواخله تا رښتیا ویل، کیسه اوږده ده، په تېلېفون کې نه ویل کېږي، بس! همدا یې ښه لاره ده. زه به په ایمېل کې خپلې خبرې درلېږم. کېدای شي ځینې پوښتنې ولرې، خو ما فکر کړی دی، هر ماخستن به تېلېفون هم درته کوم، که دې څه ویل، په تېلېفون کې پوښتنې شي.

ټوخي واخیسته، یو سوراویلی یې ویست، ویې ویل:

بينه غواړم. د خپلې کورنۍ د غړو او کلي نوم نه شم درته اخيستلای،
کتاب هرڅوک لولي، کېدای شي چې کوم شناخته پرې برابر شي، نه
غواړم چې په کلي کې مې يواځينۍ مشره خور، د خپلې کورنۍ په کيسه
پوه شي او نور پيغور ورکړي.

بس! څه درته ووايم، خوشاله ژوند مو درلود، خو هر څه له مينځه لاړل،
هرڅه، ټول زما له لاسه.

مريم غلې شوه، وروسته غريو واخيسته، په تيت غږ يې وژړل، په غريو
کې يې وويل:

— اه! وينه، خپل ځان نه شم کنټرولولی.

يو نارينه غږ مې واورېد، غږ رانږدې شو، په ماته گوډه انگليسي يې
وويل:

— بنه يې؟

مريم ځواب ورکړ:

— هو

سړي وويل:

— پوهېږې، ژړا دې صحت ته تاوان لري.

چوپه چوپتيا شوه، شېبه وروسته مې د قدمونو د لېرې کېدو غږ واورېد.

مريم په غريو کې وويل:

— نه مې ژړا ته پرېږدي او نه هم خندا ته.

يوه شېبه غلې شوه، بيا يې خپله خبره پسې وغځوله:

— بس! دا يو کوچینی دولتي روغتون دی، ډاکټران يې ښه خلک دي،
 ځينې يې په ماته گوډه انگليسي پوهيږي، پام راباندې کوي، نه پوهېږم،
 يابه يې زړه راباندې سوځي. دلته يوه زړه نرسه ده، لوسي نوميږي.
 پوهېږې! زه کله کله وينه راگرځوم، خو د لوسي ورته نه رانه کيږي، په
 بېرته خوله او غاړه راپاکه کړي.

لوسي په اصل کې د بوسنيا ده، هلته په نويمو کلونو کې جگړه وه،
 خاوند يې په خپل کور کې ولگېد، دې ايتاليا ته پنا راوړه، په خپله وايي
 چې له تېرو اتلسو کلونو راهيسي په همدې روغتون کې کار کوي.
 زه له روغتونه دومره نه وځم، اجازه هم نه راکوې، لوسي وايي چې ډېره
 گرځېدا درته ښه نه ده. ټوله ورځ په همدې کوټه کې پرته يم، هرې خواته
 سپينې کاشي دي، پاکې، مخ پکې ښکاري، د چت په ژېر گرد ګروپ، د
 لمر مينه ماتوم.

بس! کله کله د روغتون انگړ ته وځم، خو خوند نه راکوي، اسمان تل
 وربځ وي، هر څه بې روحه ښکاري، يواځې د ناجو ولاړې کتار ونې
 ژوندۍ راته ايسي.

په دهليز کې درې پاڼې کمپيوټرونه شته، پخوا ډېره ورتلم، پښتو
 سايتونه به مې کتل، پام مې غلط و، خو اوس مې سپکه ختلې ده، ډېره
 نه شم کېناستلی.

مریم ټوخي واخيسته، يودم يې وخندل، ويې ويل:

—! وښه، لکه چې بلې خواته ولاړم.

لنډه شېبه غلې وه، بيا يې وويل:

—خو کاله مخکې له خپلې کورنۍ سره کلي ته لاړم، پلار مې خټگر راوغوښت، په زړو کوټو يې لاس وواهه، ويل يې چې کله کله به د مکتب په رخصتيو کې ورته راځو.

يو مازديگر مې پلار را نارې کړې، په خوند يې وويل:
—خزانه مې پيدا کړه!

ورغلم، ده د وره له يوه زاړه چوکاټه خاورې پاکولې.
پلار مې وخنډل:

—دا وينې؟

ور نږدې شوم. د لرگي پر پاسنۍ برخه يو څه کېنډل شوي و، څيره شوم،
ليکلي يې وو.

مريم

۱۳۲۸ هجري، شمسي کال، د حمل اتمه

دا زما د زېږېدو نيټه وه.

مريم غلې شوه، يو سوړ اسويلی يې ويست، ورو يې وويل:

—بنکې ورځې وې، خنډل به مې، د کلي له نجونو سره به ګودر ته تلم، خو خوشالي لنډه وي، تېرونه رامخته شول، پلار مې يې د کوټو جوړولو ته نه پرېښوده، ويل يې چې ګډ ميراث دی، ټول حق پکې لرو.

پلار مې له بدو لېرې سړی و، د دعوو حوصله يې نه لرله، زړه يې مات شو، د کوټو کار يې په نيمايي کې پرېښود، بېرته ښار ته راغلو او بيا مو هيڅوخت کلي ونه ليد.

موږ د کابل په خيرخانه کې اوسېدو، کوچينۍ کورنۍ وه، څلور نفره. مور، پلار، وړوکی ورور او زه، مشرې خور مې په کلي کې واده ده، نه

غواړم چې د هغې په اړه نور څه ووايم. بس، هوښياره ده، د خسرگنۍ زړونه يې ساتلي دي.

پلار مې لوستی سړی و، خدا يې ډېره وه، ابا موباله.

مريم وتوخل، ويې ويل:

پلار مې په ځوانۍ کې صاحب منصب و، خو د تنظيمي جگړو او طالبانو په وخت کې يې ازاد کاروبار کاوه، ده به له پاکستانه وړه راوړل او د کابل په منډه يې کې به يې خرڅول، خو د کلداري حساب مالوم نه و، په وروستيو کې يې تاوان وکړ.

کله چې د کرزي حکومت راغی، بيا يې هم ماموريت وانه خيست، څه پيسې ورسره وې، د کوڅې په سر کې يې د خوراکي موادو کوچينی دوکان جوړ کړ. کور خپل و، کرایه يې نه غوښته، مور مې هم په يوه شخصي مکتب کې معلمي کوله، گوزاره مو کېده.

خوشاله ژوند مو درلود، مور مې تر پلار کشره وه، ډېره کشره، د دوی په عمرونو کې پنځلس کاله فرق موجود و. ښه مې په یاد دي، يو وخت د خپلوانو کره میلمانه وو، زه او مور مې د بس مخکينی دروازې ته ور وختو، کلینر راغی، مور مې کرایه ورته ونيوله، خو هغه ور یاده کړه چې پيسې مې دي له پلاره واخيستي.

بس! مور ته مې خدای ورکړه، کله چې به مې پلار په غوسه شو، نو مور به مې جدي خبره ونيوله او وبه يې ويل:

پلاره! څه خبره ده؟

پلار ته به مې خدا ورغله.

مور مې ډېره ښکلې وه، ډېره. تر غټو تورو سترگو يې اوږده ټاټبه راتاو ول، کله چې به يې وخنډل، تر سپينو غومبرو لاندې به يې نرۍ گونځې پيدا شوې. بس! موږ ټول دې ته شوي و، يواځې رنگ مو له پلاره اخيستی دی.

مريم وټوخل. يوه شپبه غلې وه، وروسته مې د اوبو د غږ غږ واورېد، سوړ اسويلی يې ويست، په مراوي غږ يې وويل:
_خوشاله وم، غم مې نه پېژانده، تر خبرو مې خندا ډېره وه. خو دا خندا تر يو ويشت کلنۍ راسره وه، بس! تېر کال هرڅه بدل شول، هرڅه خبرې ختمې شوې.

وږی وم، کمپيوټر مې بند کړ، لارم او بخاری ته نږدې کېناستم.
کباب بد نه و، خو تر غوښې يې وچې ډوډۍ خوند راکړ، د مرچو او مثالو څکه (مزه) وروتلې وه.
ماخستن ناوخته د مريم ټلېفون راغی، وارله واره يې وويل:

_په ليکلو ارزې؟

يودم يې وخنډل:

_اه، وېښه، سلام!

د سلام ځواب مې ورکړ.

ويې ويل:

_خبرې دې واورېدې؟

_هو.

_پوښتنې لرې؟

فکر مې وکړ، تر دې دمه هرڅه روښانه ول:

_نه، خويوه هبله!
 _وايه!
 _داځل يو څه ډېرې خبرې راوليږه.
 ويې خندل:
 _ولي؟
 _سبا پنجشنبه ده، جومه او شنبې رخصت يم، د ليكلو له پاره بڼه وخت
 دی.
 ويې ويل:
 _سمه ده، تر تازه ډېره بيړه لرم.
 غلی شوم.
 ويې ويل:
 _هوربنتيا، يوه پوښتنه مې په ذهن کې راتېره شوه.
 _وايه.
 کور مو ډېر ارامه دی، د ماشومانو غږ نشته.
 ومې ويل:
 _هغوی غزني ته تللي دي.
 ويې خندل:
 _غږ ډې خوبولی دی. څو بجې دي؟
 تېلېفون مې سترگو ته ونيو.
 _يوولس.
 ويې ويل:
 _ستړی به يې، خوب به درځي.

فکر مې وکړ، پوښتنه مې نه لرله، د (هو) ټکی مې له خولې راووت.



د سهار په خپه کې عمومي سړک ته وختم، یخني وه، زړه مې نیولې و، خو علت نه راما لومېده.

زموږ د دفتر رسمیات په اونیمې بجې شروع کیږي، خوزه په شپږ نیمې له کوره وځم، دفتر دومره لیرې نه دی، که مستقیم لاړ شو، تر شلو دقیقو نه اوږې، خو د دفتر موټر باید په شپاړسو کسانو پسې ورشي، یو ساعت وخت نیسي.

شپه وروسته موټر ته ور وختم، همکارانو ته مې لاس ورکړ، یوه یې رایاده کړه چې لاس دي تود دی. تبه خو دې نه ده؟
ځواب مې ورکړ:

نه

خو وروسته مې تبه شوه، سر مې درد کاوه، بدن مې تود و او د کار کولو سپکه نه وه را پاتې.

ماسپښين قضا مې په فلش کې د مريم خبرې راواخيستې، د مشر د شعبي دروازه مې وټکوله، رخصت يې راکړ، نيغ کورته راغلم.

ورځ تېره شوه، ماخستن هم وختي پرېوتم، کمپيوټر ته کېناستل مې له وسه وتلي ول، خو سهار ته ښه وم، تبه ختلی وه او د هوساينې احساس مې کاوه.

ټلېفون مې راواخيست، د مريم بېگاني مسکالونه راغلي ول، خوزه نه وم ورباندې پوه شوی.

اته بجې مې د کور کمپيوټر چالان کړ. مريم له سلام وروسته وار له واره کيسه را اخيستې وه.

د پوهنتون په درېيم کال مو صنف ته يو هلک راغی، غټې، زيرې، تورې سترگې يې درلودې، له ونې لوړ و، زنه يې سوچې، پستې زيرې نيولې وه، د مخ له روښانه او صاف پوستکي يې پوه شوم چې سختې نه دي پرې تيرې شوې.

دی وحید نومېده، له کوم بل پوهنتونه يې تبديلي راوړې وه.

وحید غلی هلک و، دې خبرې يې نه کولې، د همصنفیانو هرې پوښتنې ته به يې يواځې په (هو) يا (نه) ځواب ورکاوه، خو په درسونو کې يې وړې وه، کله چې به تختې ته پورته شو، له سترېا به وتلی و. ده د هرې موضوع په اړه مالومات درلودل. د وحید خبرې په استادانو هم ښې لگېدې، هغوی به هم غوږ ورته نيولی و.

وحید به هر سهار په یوه ښکلي شخصي موټر کې پوهنتون ته راته،
موټروان به تر یوې بجې ورته ماتل و.

یوه اوونۍ ناروغه شوم، پوهنتون رانه پاتې و، کله چې ښه شوم او صنف
ته لاړم، د ځینو مضمونونو نوټونه رانه تېرول. له دوو، درېو ټولګیوالو
مې نوټ وغوښت، خو یوه یې هم پوره نه و لیکلې، یوې همصنفۍ د
وحید نوم راته واخیست، د تفریح په وخت کې ورغلم، دی د ټوټو ونې
سیوري ته ناست و، کتاب یې وایه.

ورنږدې شوم.

ومي ويل:

—وروره! د تېرې هفتې نوټونه مې په کار دي.

نیغ یې راته وکتل، بېرته یې کتاب مخې ته ونيو.

مغرور راته واپسېد، خو مجبوره وم:

—وروره! امانت یې راکه، سبا ته یې درته راوړم.

پرته له دې چې راته وگورې، بکس ته یې لاس وروغځاوه، دوي کتابچې

یې راته ونيولې، ورو یې وویل:

—دومره بد اخلاقه درته ښکارم؟

ومي ويل:

—ونه پوهېدم.

لاس یې هماغسې غځېدلی پاتې و.

کتابچې مې راواخیستې، صنف ته لاړم، شپبه وروسته استاد راغی، دی

د لنډۍ په اړه غږېده، خو زما ذهن سره راټول نه و، په خپلو دوو جملو مې

فکر کاوه. ما کومه بده خبره کړې وه؟

نه پوهېدم.
سبا ته مې بيا د هماغه ونې لاندې وليد، ورغلم، کتابچې مې ورته
ونيولې:

— مننه، وروره.

ويې خندل، خو په خدا کې يې ملنډې ګډې وې. ورو يې وويل:
— زه په خپله څلور ځویندې لرم.
غوسه راغله

— نو څه درته ووايم؟

ويې ويل:

— تر اوسه دې له مانه کوم بيخايه حرکت ليدلی دی؟

— نه

— نو بيا ولې رانه وپرېږي؟

په خبره کې يې ورولوېدم!

— ولې ووېرېږم؟

ويې خندل:

— همدا چې ورور راته وايي، دا خپله د وېرې او بدګمانۍ علامه ده.

ولاړ شو او صنف ته ننوت.

د رخصتۍ په وخت کې د پوهنتون د لويې دروازې خواته ګوښې روانه

وم، وحيد مې تر څنگ تېر شو، په غوسه يې راته وکتل.

له اعصابو سم نه شورا ته ښکاره. پسې غږ مې کړ:

— پوروړې خو دې نه يم؟

ګامونه يې ګړندي کړل.

ماسپښين كورته ورسېدم، كوچيني ورور مې زما كتابچې سره راتوشپلې وې. علت مې وپوښت، ويل يې چې بېگانه مې په يوه كتابچه كې رسمونه وكاږل، سورپوښ يې و، اوس رانه ورکه ده.

پرتندي مې مړه خوله راغله. ورور مې د وحيد د نوټ په كتابچه كې رسمونه كښلي ول.

سبا ته لومړۍ درسي سات خالي و، وحيد مې په چمن كې وليد، ورغلم، پښې يې ورتولې كړې، پرته له دې چې راته وگورې ويې ويل:

—د بښنې له پاره راغلې يې؟

خبره يې سمه وه، خو غيرت راته ودرېد:

—نه

ويې خندل:

—دروغ مه وايه، ما درته وكتل، مخ دي چينجن نيولى و.

ځواب مې نه درلود.

—ليږې شوم.

تفريح شوه، خود باندي ونه وتم، ځينې نوټونه رانه پاتې ول.

نږدې غږ مې واورېد.

—وبښه ټوکه وه.

ورو مې كتل. وحيد و.

ځان مې مصروفه ونيو.

وحيد يوه شېبه ولاړ و، بيا د باندي ووت.

له تفريح وروسته د گرامر استاد راغی، خداى خبر، طبع يې خټه وه، د

درس ورکولو حوصله يې نه لرله. بس! مازې يې تېر درس تکرار کړ،

مخکې له دې چې له صنفه ووځي، د مېز پر سر يې يو چپټر (د نوټ پاڼې)
 (کېښود او د چپټر کاپي يې د هر محصل له پاره ضروري وگڼله.
 د استاد له تگ سره سم، گډوډي شوه، هر محصل په دې هڅه کې و چې
 چپټر د کاپي له پاره ورسره يو سي. وحيد رامخته شو، نظر يې دا و چې
 دی به په خپله له چپټره دېرش کاپيانې واخلي.
 ټول قانع شول سبا ته زه غير حاضره وم، بله ورځ وحيد نه و راغلی، بس،
 يواځې ما چپټر نه درلود. خو وحيد دوهمه ورځ هم غير حاضري وکړه.
 چپټر ضرور و، له يوه ټولگېواله مې د وحيد د ټېلفون نومره واخيسته،
 غږ يې نيولی و، راياده يې کړه چې ساعت وروسته به په پوهنتون کې يم.
 خبره يې سمه وه، په تفريح کې راغی، په شخصي جامو کې و، لاندنۍ
 شونډه يې ماته ښکارېدل.

ومي ويل:

ـ ناروغ يې؟

ويي ځنډل:

ـ مهمه نه ده.

چپټر مې ورنه واخيست، دی له خبرو پرته روان شو، تر هغو مې پسې
 کتل چې د پوهنتون تر عمومي دروازې ووت.
 نا ارامه وم، په زړه کې مې ملامتي راټوله وه، د وحيد چاودلې شونډه
 مې له ذهنه نه وته.

په سبا چې کله صنف ته ورغلم، لومړی مې په وحيد پسې سترگې
 ورغړولې، خو څوکۍ يې تشه وه. نه پوهېږم، ولې؟ خو وحيد مې ټوله
 ورځ په زړه کې ولاړ و.

ماخستن مې سل زړونه سره وتړل، د وحید د ټلېفون نومره مې ووهله،
زنگ ورته، خو ځواب مې وانه وړېد.

پاو ووت، زنگ راغی، وحید رایاده کړه چې اوس ښه دی، راتلونکې
شنبې به په پوهنتون کې وي.

مریم وتوخل، غلې شوه، په بېړه مې د کمپیوټر سکرین ته وکتل، د خبرو
وخت لا پاتې و.

چوپه چوپتیا شوه، خو دقیقه لانه وه تېره چې بیا مې د مریم غږ واورېد:
_وبښه، د ټایپ بیطری کمزورې وې، پوهېږې، دا د غروي په اندازه
کوچینی ټایپ دی، ښه ثبت کوي، د فلش ځای هم لرې، لوسي راته
راوړ، ټیپ شوې خبرې په اسانۍ سره کمپیوټر ته لیږلی شم. ښه کیسه
مې کوله.

مریم غلې شوه، یو سوډ اسویلی یې ویست، ویې ویل:
_پوهنتون لیرې و، څو نجونو په ګډه یوه تونس موټر ته میاشتنۍ کرایه
ورکوله، موټر به هر سهار اووه نیمې بجې راپسې راته، په لاره به یې څو
نورې نجونې هم را اخیستې او دولس نیمې بجې به بیا د پوهنتون مخې
ته ولاړو.

نجونو به په لاره کې خبرې کولې، خنډل به یې او د یوې بلې حال به یې
اخیست.

وخت تېرېده، پوهنتون ته پر لار یوې نجلۍ رایاده کړه چې رنګ دې بدل
دی، ورځ تر بلې ډنګرېږې. دې خبرې ته د نورو نجونو هم پام شو، د پوې
نظر دا و چې د پخوا په څېر نه خاندېم، بلې ویل چې له خبرو هم لوېدلې
یې، درېیمې بیا دا بدلونونه د مینېدو علایم ګڼل.

نه پوهېدم، خو ما تر دې دمه مينه نه پيژندله.
 په کور کې مې هم وضعې بدلون کړی و، ماته نه مالومېده، خو مور مې
 ويل چې له ډوډۍ ژر ولاړېږې، غلې يې، په نه خبره غوسه درځي.
 فکر مې وکړ. ما کوم غم درلود؟
 نه، هر څه د پخوا په څېر ول، يواځې زه بدله شوې وم. يو څه رانه ورک وو.
 په ذهن مې زور راووست، ورکه مې ومونده، د وحيد ليدو به خوشالي
 رابښله.
 له ځان سره مې وويل:
 _مينه همدا ده؟

مريم وتوخل، سوړ اسويلی يې ويست، خبرې يې وغځولې:
 _ما نه غوښتل چې مينه شم، خو مينه وم، پوهېږې؟ د مينې نښې مې
 ولېدې. لومړی مې په دعا کې بدلون راغی، يو بل هم پکې گډ شو، له
 مور، پلار او ورور سره به مې يو پردی هم په زړه کې راگرځېده. نه مې
 غوښتل، خو د سلام له گرځولو سره به مې وحيد نېغ سترگو ته ودرېد،
 غم مې نه ورباندې لورېده، له خدايه به مې د ده خوشالي غوښته.
 وروسته ووبرېدم، په لمانځه کې به مې لا د وحيد څېره تر مخې تېرېدله،
 د سهوې سجدې ډېرې شوې.

يو پردی انسان مې ژوند ته راغی، خپل رانه پردي شول.
 د مريم خبرې مې ودرولې، غوږ مې ونيو، د کور دروازه ټکېده.
 ورغلم، د گاوندې زوې راته وويل چې غرمې ته څه مه پخوه، ډوډۍ درته
 راوړم.
 زحمت مې نه پرې لورېده، خو دی شله و. ومې ومنله.

له چوترې مې دوه- درې وچ لرگي راواخيستل. کوټې ته راغلم، يو غټ
لرگي مې پر سره انگار کېښود. بېرته کمپيوټر ته کېناستم، خو بيا دروازه
وټکېده. ورغلم، دوو وړو ماشومانو خير غوښت. يوه ته مې لسگون
ونيو، بل مې سترگې راته ونيولې، خوماتې پيسې نه وې راپاتې، په
لسگون مې زړه نه کېده. ورياده مې کړه چې په دې لسگون کې دواړه حق
لري، نيمې يې کړي.

دروازه مې پورې کړه، چوترې ته لا نه وم ختلی چې له کوڅې شور او زوږ
راغی. دوو ماشومانو د لسگون پر سر سره خوړلي ول.
کمپيوټر ته کېناستم. مريم ويلي ول:

—نه مې له درسونو سره زړه تړلی شوی او نه هم د مور، پلار او کوچني
ورور خبرو خوند راکاوه. هر څه بدل شول. هر څه په ژوند کې مې يو لوی
بدلون راغی، داسې بدلون چې خوشالي يې رانه واخيسته، خوراک مې
هېر شو، د شپې به تر ډېره وينه وم.

مور ته مې اندېښنه ور ولوېده، روغتون ته يې بوتلم، ډاکټر رنګارنګ
معاینات راته وليکل، دوا يې راکړه، خو زه پوهېدم چې کومه گټه نه
لري، د لابر اتوار ماشينونه په مينه څه پوهېدل.

ورځ په ورځ خوړل کېدم، خو علت يې له ما پرته بل چاته نه ومالوم. ان
وحيد ته هم نه.

بيا د دروازې د ټکېدا غږ راغی، پوهېدم چې سوالګر دي، ځکه جومه
وه، د جومې په ورځ خيرات غوښتونکي ډېر ول. ځان مې غلی ونيو، خو
د دروازې ټکا ډېره شوه. د مريم خبرې مې ودرولې، کورتۍ ته ور ولاړ
شوم، جببونه مې ولټول، ماتې روپۍ نه وې.

فکر مې سم وخوت، په دروازه کې دوې زړې ښځې او د اوو کالو په منځ
یو ماشوم ولاړ و. د ماشوم چاودې بغور د یخنۍ له لاسه سره ښکارېدل.
نه مې په زړه کېرې چې کوم سوالگرته مې تر لسو ډېرې افغانۍ ورکړې
وې، ځکه ډېر دي، په کوم یوه پسې به یې ورسېږې، خو د دې ماشوم
سترگو تاثیر راباندې وکړ، سترگې یې ژوندې نه راته وایسېدې، بې
روحه وې، بس، لکه د سترگو پر تور چې یې خړ پلاستیک پروت وي، ما
هیڅوخت د یو چا په سترگو کې دومره درد او ناامیدي نه وه لیدلې.

سلگون مې ورته ونيو او دروازه مې پسې پورې کړه.
کوټې ته لاړم، خو لا مې د ماشوم سترگې تر مخې تېرېدلې. وروسته مې
یوه ټکي ته پام شو، هره ورځ مې په لسگونو سوالگر لیدل، پښتانه پکې
ډیرول.

یوه شېبه بخاری ته نږدې پرېوتم، بیا د مریم خبرې راپه زړه شوې، څوکی
ته وروښوېدم، ویلي یې و:

وخت ووت، وحید مې یواځې په پوهنتون کې لید.
وحید به هم تر نورو له ماسره ډېرې خبرې کولې، خنډل به یې، غږېدا یې
له خونده ډکه وه.

کله کله به یې تېلفون هم راته وکړ، پوهېدم چې د هغه هم راسره جوړه وه،
خو هیڅکله یې له خولې د مینې خبره راته راوڼه وته.
یوه ورځ د تفریح په وخت کې له څو نجونو سره ولاړه وم، گرمي وه،
نجونې په یوه خوله وې چې ایسکریم اخلو. روان شوو، وحید مې ولید،
صنف ته ننوت، نجونو ته مې بانه وکړه، ورغلم، وحید پر مېز ناست و.
غټې تورې سترگې یې راواړولې، خیره یې نیولې وه. ورو یې وویل:

—مشوره راکه!

په حیرانی مې ورته وکتل، ده په خپلو تورو وینستو کې گوتې تېرې
کړې، ویې وویل:

—ورونه مې په لندن کې دي، غوښتی یې یم.
زنګونه مې ولږځېدل، پر څو کی کېناستم.
د وحید غږ مې واورېد:

—دایو کال راپسې ول، خپل هوټل لري، وایي چې کار پرې دی، په بل چا
باور نه شو کولای.

غلی شو، سربې وڅرېد، ورو یې وویل:

—خوزه غواړم چې پوهنتون خلاص کړم، له خپله وطنه مې زړه نه ځي.
د ژړا چیغه مې ستونې ته راغله، ولاړه شوم، وحید راپسې غږ کړ:
—چېرته ځي؟ څه پکې وایي؟

دهلېز ته راووتم، ګڼه ګوڼه وه، ځان مې نه شو کابو کولی، د مخامخ
صنف دروازه مې خلاصه کړه، څوک نه و، کېناستم، سترګې مې ډکې
وې، خوځه مې کوله چې له خولې مې کوکه راونه وځي.

ښه شېبه ووته، دروازه خلاصه شوه، یو هلک و، په حیرانی یې راته کتل.
ولاړه شوم. له پوهنتونه ووتم، ټکسي ته مې لاس وښور او، سات
وروسته په کور کې وم. مورت ته مې سردردی بانه کړه.

خپلې کوټې ته لارم او پر کټ اوږده وغځېدم.

مور مې ډوډۍ راوړه، خو ګوله مې تر ستوني نه تېرېده.

ماسپښین مېایل وشرنگېد، وحید و، د ناڅاپي ورکېدو پوښتنه یې
کوله.

څه به مې ورته ويل؟ بس! ده ته مې هم ناروغي پلمه کړه.
 د سمسټر امتحان يې واخيست، نتيجه راووته، په درېو مضمونونو کې
 پاتې وم.
 وخت ووت، وحيد ته وېزه راغله. د خداى په امانۍ جرات مې نه درلود،
 يوه اوونۍ درس رانه پاتې و، له وحيد سره مې په ټېلفون کې مخه ښه
 وکړه، دى لاړ او زما روح يې هم ورسره يووړ.
 د مريم له دېرشو دقيقو غږېدا مې همدومره خبرې راويستې
 ورځ تېره شوه، ماخستن ته مې يو ميلمه درلود. دى سپين ږيرى و، له
 کلي يې د تدواى له پاره مخه رانيولې وه.
 بوډا تر ناوخته وينښ و، پخوانى کيسې يې کولې، خبرې يې ښې وې، خو
 تکرار يې ډېر درلود، وړه کيسه به يې ټکي په ټکي راته تېره کړه.
 بله ورځ تر غرمې ورسره وم، تر دولسو بجو په ډاکټرانو وگرځېدو، يوه
 بجه د دوا له پنډې سره کلي ته روان شو، د خداى په امانۍ پر وخت يې
 دعاوي راته کولې.
 ماخستن وختې پرېوتم.



سهار دفتر ته لاړم، د مريم ايمېل نه و راغلی، ورځ تېره شوه، تر رخصتۍ
مخکې بيا کمپيو ته کېناستم، هيڅ هم نه وو.
ما خستن مې د يگ پخواه چې د مريم ټلېفون راغی. غږ يې بېسپکه و، له
هرې خبرې سره به يې ټوخل.
دې د خبرو د نه رالېږلو علت، د ټوخي ډېروالی گانه.
مريم لنډه وغږېده، ژمنه يې وکړه چې سبا ته به نورې خبرې رالېږي.
ما هم غږېدا ونه غږوله، په غوړو کې د پرتو پيازو ټکا خته، رنگ يې مخ
په ژېړېدو و.
خو ما خستن نهه بجې بيا ټلېفون وشرنگېد، مريم وه، ژړل يې...
د (ولي) ټکي مې خولې ته نه راته، هماغسې مې پرېښوده، دې تر ډېره
وژړل، بيا يې په غږيو کې بښنه وغوښته، راياده يې کړه چې د زړه د
تشلولو له پاره بل څوک نه لري.

مریم یوه خبره کوله. ویل یې چې د کوچیني ورور په وینو لړلی غوږ یې له ذهنه نه وځي.

غلی وم کیسه نه وه راما لومه، هیڅ مې هم نه شوای ویلای. تېلفون قطع شو، سکرین ته مې وکتل، مریم، پینځه دقیقې ژړلي ول.



د خیر خانې په کوتل کې مې د موټر بنسټه خلاصه کړه، یوه همکار په بیړه لاس ور وغځاوه، په خدا یې وویل: یخني ده.

سور شمال مې له مخه لیرې شو.

موږ هره دوشنبې ساحې ته ځو، همکاران باید جوړې کړې راډیویې خپرونې خلکو ته ور واوروي، د هغوی نظریات واخلي او په راتلونکو خپرونو کې یې په پام کې ونیسې.

له موټروان سره اته تنه وو. په نیت کې مو د کابل د استالف ولسوالۍ نیولې وه.

د خير خانې له کوتله ور هاخوا په سلگونو ښکلي، خو پورېزه، پاخه کورونه په مخه راغلل، په واورو کې ولاړ ول، هر يو يې په لکونو ډالرو ارزېدل.

مخکې لاړو، نوي ښارگوټي په چټکۍ سره تېرېدل، پای يې نه و، د ليو پرتو کليو نيمايي کورونه پاخه وو. هر دوه، درې سوه متره وروسته به د مکتب يا ليسې لوحه راغله. خلک تازه او پرېولي ښکارېدل.

يوه اوونۍ مخکې سفر مې سترگو ته ودرېد، غزني ته تلم، د کابل له ښاره همدومره ليرې شوی وم، خونه مې پوخ دېوال ولېد او نه هم خوشاله خيره. بس يواځې تور سپرک او روانې موټرې د يو ويشتمي پيړۍ ښې وې.

يو نيم ساعت مو مزل وکړ، لس بجې د استالف تخت ته ورسېدو، دروازه خلاصه شوه، د موټر ټاپرونه تک تور او سوتره ښکارېدل. ټوله لار پر پاخه سپرک راغلی و.

د استالف تخت لوړه غونډۍ ده، د ناجو زړې ونې پرې ولاړې دي. دواړو لورو ته يې گڼ کورونه ښکارېږي.

د تخت پر سر يوې لويې ونې ته ودرېدم، وچه وه، نيمايي تنه يې سوځېدلې ښکارېدله.

يو غږ مې واورېد:

— از وقت های جنگ است.

مخ مې ور واړاوه، يو بوډا پيتاوی ته ناست و. د زړو ونو کيسه يې راته تېره کړه، ويل يې چې دا ونې يو نيم سل کاله عمر لري، دا لگېدلې ونه مو د تيرو جگړو يادگار ساتلی دی.

شاوخوا مې سترگې ورغړولې، لاندې په سپینو واورو کې د روانو اوبو تر څنګ له ګڼې ګونې ډک بازار و، په دوکانونو کې استالفي لوبښي ځلېدل.

د بوډا خبره سمه وه، د جنگ علامې نه وې پاتې، ان په واورو پټه غرونه هم ژوندي ښکارېدل.

یوه همکار مې راغږ کړ، ورغلم، تر یوې ونې لاندې څو ماشومان راغونډ ول، دوی یوه راډیويي خپرونه اورېدل.

ټول غلي ول، تر پایه یې یواځې ټایپ ته کتل.

همکار مې د خپرونې د ژبې او مالوماتو په اړه څو پوښتنې ورنه وکړې. ټول پوه ول.

له یوې دولس کلنې نجلۍ مې وپوښتل:

—اوس څو مکتبونه هم رخصت دي، نو له کتابونو ډک بکس دې ولې غاړې ته اچولی دی؟

لاندې بازار ته یې ګوته ونيوله، را یاده یې کړه چې هلته ژمني کورسونه دي، د شاوخوا کلیو نجوني او هلکان د راتلونکې کال درسونو ته تیاری نیسي.

لویدیځ ته مې وکتل، د اوږده غځېدلي غره سپینې څوکې لمر ځلولې، خو د همدې غره ورهاخوا لا اوس هم جگړه وه، واورې یې تورې او پخڅې په وینو سرې وې، سپین ږيرو به ماشومانو ته کیسې کولې “وو، نه وو، په پخوا زمانه کې یو مکتب و...” خو دلته، په دومره لنډه فاصله کې سپین ږيري وایي “بود نبود، در زمانه های قدیم جنگ بود... جنگ، درخت تخت استالف را سوختاند...”

د ملگري غږ چېکه راباندې راوسته.

—راځه! لاندې بازار ته ورکېسته شو.

د هغه خبره سمه راته واييښده، موږ تر يوې بجې په استالف کې وو. ملگرو مې له خلکو سره مرکې وکړې، د خپرونو په اړه يې د دوی نظريات واخيستل، درې بجې دفتر ته راوړسېدو.

وارله واره مې ايمېل وکوت، د مريم خبرې مې په فلش کې راواخيستې، تياره ماښام په کور کې وم.

مريم ويلې ول:

—وخت لمر و او زه هم د يخ توتې په لنډ وخت کې مې د اوږو هډوکي راوختل، تر سترگو مې تورې حلقې تاوې شوې، د کور په دهلېز کې به له ولاړې هېندارې ښويه تېرېدم.

په درېيمه مياشت تېلفون راغی، وحيد و، لنډ وغږېد، ويل يې چې په همصنفيانو پسې خپه شوی يم.

سخته وه، په ډله کې يې راوستم، خو وروسته مې زړه سره راټول کړ، هېره يې نه وم. نومره مې تر اوسه ورسره وه.

غلې وم. سېک مې ختلی و. د قبرونو ليدو به ارامې رابښله.

خو څه موده وروسته مې ژوند ته تمه پيدا شوه. بس، يو ليرې خپل مو له کوچنيانو سره لندن ته ورسېد.

پلار ته مې وويل، د لندن خوبونه مې ورته تېر کړل، راتلونکې هوسايي مې يې سترگو ته ودروله. نه يې منله، راياده يې کړه چې په خپل وطن کې ښه يو، وچه، لنډه رارسېږي، پردي ملکونه څه کوو.

له مور سره کېناستم، د لندن په صفتونو مې خوله سترې شوه، د هغې
ځواب هم منفي و.

چاره نه وه. کوچیني ورور ته مې په غوږ کې وریوه کړل، ذهن یې له خیالي
دنیا ډک شو، ژر یې قناعت وکړ.

اوس نو په څلورو کې دوه تنه مخالف ول.

ورور او خور به هره ورځ د خیالي ژوند په اړه غږېدل، کیسې به یې
کولې، خپل راتلونکي به یې په مزو کې لید.

دا خبرې مې په مور او پلار ښې نه لگېدې، اول یې نصیحت کاوه،
واقعي ژوند ته یې راگرځولو، خو وروسته یې پر دوی هم تاثیر وکړ، د
لندن له خبرو یې خوند اخیست.

یوه ورځ مې مور د خپلوانو کره تللی وه، کله چې راغله، وار له واره یې د
لندن کیسې راواخیستې. خبره مالومه شوه، دې له لندن نه زموږ د
خپلوانو رالیږلي عکسونه لیدلي ول. ویل یې چې اولادونه یې په اسرات
کې ول.

مور مې دا هم وویل چې د کورنیو د قبلیدو چانس ډېر دی.

بس! پلار مې هم راضي شو، په لومړي ځل یې د کابل له دوږو او د
دوکان ترمنځ د لښتني له بویناکه اوبو شکایت کاوه.

ماته خدای راکړه، رنگ مې راوگرځېد، ژوند خوږ راته وایسېد،
راتلونکې مې له وحید سره لیده. ډېر وخت به مې د انګلیسي ویلي
کتابونه له سره کتل.

پلار مې د خپلو ملګرو په مرسته یو قاچاقبر وموند، قاچاقبر د هر سړي
پر سر اتلس زره امریکایي ډالره غوښتل، خو معامله پاکه ښکارېدله،

پيسې په کابل کې، له صراف سره اېښودل کېدلې. بس، لندن ته په رسېدو يې يو ټېلېفون غوښت. پلار مې صراف ته د رسېدو ډاډ ورکاوه او قاچاقبر خپلې پيسې اخيستې. بل شرط دا و چې سفر زميني دی. همدومره.

مور ته مې پر ځمکه تگ خوند ورنه کړ، ويل يې چې سل خطره ورسره تړلي دي. خود پلار د ليل مې دا و چې د طيارې تگ ډېرې پيسې غواړي، ده د هر نفر پر سر د يرش زړه ډالره ياد کړل، دا يې هم وويل چې له دې سره، بيا هم ټول سفر په طياره کې نه شې کولای، ځينو ملکونو ته به پر ځمکه وراوړي.

د پلار په خبرو کې ما هم يو څه مرچ او مساله ورگډ کړل، د يوې کورنۍ کيسه مې ورته تېره کړه، ومې ويل چې په همدې لارو روان شول، خو اوس په اروپا کې دي.

درې نفره په يوه خوله ول، مور مې هم راواوښته.

زموږ کور بې نقشي و، پلار مې نفر ورته راووست، پنځه اويا زره ډالره يې جوړ کړل. د دوکان او کور وسايل هم خرڅ شول، پلار مې لس لکه افغانۍ ډالرو ته واړولې، ورغی، د څو شاهدانو تر منځ يې دوه اوبيازره ډالره له صراف سره کيښودل، پاتې پيسې مې ما او مور په خپلو زېرپيرانيو کې وگنډلې. په حويلۍ کې د منو د ونې پانې مخ په ژېړېدو وې چې له کوره راووتو.

مريم غلې شوه، سوړ اسويلی يې ويست او خپلې خبرې يې وغځولې.

—تر نیمروزه کومه ستونزه نه وه، بس، شپه مو په کندهار کې تېره کړه او بله ورځ غرمه رباط ته ورسېدو.

رباط د افغانستان هغه کونج دی چې په ایران او پاکستان، دواړو پورې نښتی.

موږ په یوه کوچیني بازار کې له موټره کښته شوو، پلي روان وو، مور مې څو ځله په څنگ ووهلم، پوه یې کړم چې چادرې په خاورو کې درېسې کړنې، خو وروسته خدا راغله، د چادری له وړو څلورکونجه سورو یو مې ورته کتل، دې په خپله دوه ځله ټوټه ووهله، د چادرې پېڅکې یې په پښو کې بندیدلې.

شبهه وروسته د تېلو د پلورلو یوه دوکان ته ودرېدو، پلار مې یوه کوچیني کاغذ ته وکتل، دوکاندار ته یې څه وویل، هغه مخامخ گوته ونيوله.

مور مې په بېړه کوچینی ورور تر ولیو ونيو، د موټر سایکل د برېک کړښنده اواز پورته شو.

موږ په پلار پسې ګامونه واخیستل، یوه تنګه کوڅه مو په مخه ورکړه، کوڅه لنډه راتا شوې وه، بېرته د یوه څړ دوکان تر مخ ودرېدو.

پلار مې پر بایسکل سپور سړی ودراره، سړي یوه هلک ته ورناره کړه، هغه ته یې څه وویل، نه پوهېدم، بلوچي ژبه راته ښکاره شوه.

هلک روان شو، موږ هم ګامونه پسې واخیستل. یوه خبرنه پرده مې لیرې کړه، ټوخی راغی، لویه کوټه د چیلم له لوبګي ډکه وه. په بېړه مې دواړو خواوو ته وکتل، څو تنه پر غوړ تخت پراته ول، خرهاری یې خوت، څنگ

ته بې پر پلاستيکي څوکیو دوه ځوانان ناست ول، د یوه له خولې سپین لوگی راووت، د چيلم سرخانه سره انگار نیولې وه. په هلک پسې د لرگي پر زینو وختو، تنگ دهلبز و، دواړو غاړو ته یې غوړ وروڼه راپرې ول.

همالته ودرېدو، هلک په منډه لاندې کښته شو.

یو تور، ډنگر سپری راغی، پلار مې کاغذ ورته ونيو، سړي هیڅ هم ونه ویل، له جبهه یې کونجې (کیلي) راویسته، دروازه خلاصه شوه. زه، مور او کوچینی ورور مې وړې کوټې ته ورننوتو، پلار مې په دهلبز کې له سړي سره ودرېد.

ما دروازه پورې کړه، مور مې کړکۍ ته لاس ور وغځاوه، په کوټه کې د خولو له پخواني تروش بوی سره پوست باد ګډ شو. مور ته مې وکتل، خندا راغله، سپین مخ یې د چادری د سوریو په اندازه سپېره و..

ما هم خپله چادري لیرې کړه، شاوخوا مې وکتل، له کاه ګلي دېواله، زنگن میخ راوتلی و، چادري مې پر میخ راوځړوله.

ورور مې ورسۍ ته ولاړ و، ورغلم، د هغه د ککړۍ پر ګڼو تورو وینستو مې زنه ولګوله، لاندې مې وکتل، یوه دوکاندار وچي سترګې راته نیولې وې.

ګام شاته شوم. دوکاندار د ورسۍ د شنه چوکاټ تر لاندینۍ برخې پټ شو.

مخامخ د دوکانونو خړ بامونه ښکارېدل، زاړه ټيټمان، مات چوکاټونه، د تېلو غوړې بوشکې... پرې پرې وې. تر ټيټو غونډيو ورهاخوا د سمندر غونډې هواره دښته ښکارېدلې.

کړې شو. مور ته مې وکتل، د اوږې لوی بکس خلاصه خوله پروت و. مور مې مخ ته آيينه نيولې وه، پر يوه ټوټه يې د سترگو شاوخوا دوږې پاکولې.

ورور مې يو دم چيغه کړه، منډه يې واخيسته، له وره سره ودرېد. رنگ يې ژيړ و، په راوتلوړو سترگو يې ورسۍ ته کتل. مور مې چټکه ولاړه شوه. علت يې وپوښت. هلك لږزې اخيستی و. ورسۍ ته مې وکتل، په بېره شاته شوم، تر ښيښې لاندې يو مږ ژواندي کربوړی پروت و.

پلار مې له ډکې پلاستيکي خلطې سره کوټې ته راغی، کربوړي ته يې لاس ور وغځاوه او د تشناب له کاغذ سره يې يو ځای د ورسۍ تر خلاصې پلې، لاندې وغورزاوه.

پلار مې پر هواره خیرنه توشکه کېناست، خلطه يې خلاصه کړه، شېبه وروسته د ټولو ژامې خوځېدلې. کيک مو له پېسي سره خوړ، خوند يې نه راکاوه، خو پلار مې ويل چې د هوټل تر خوراکه پاک دی.

له ډوډۍ وروسته اوږده وغځېدو، ستړي وو، ورور ته مې مخ ور واپاوه، لايې د کربوړي ځای ته کتل، د توشکو له سوړ بوی سره د تېلو غوړ بوی هم گډ و.

له پلاره مې وپوښتل:

— ابا: دلته د تېلو دوکانونه ډېر دي، ولې؟

ويي ويل:

— تر پولې ورهاخوا د ايران، زاهدان دى، تېل په بوشكو كې قاچاقي را
اوړي.

پلار مې غلى شو، ور مې كتل، له خپل سپين لستوني يې توره غټه
سپړه ورواخيسته، ولاړ شو او لاس يې تر كړكې ويست.
ماته يې وكتل، ويې خنډل، بېرته پر خپل ځاى پرېوت، ورو يې وويل:
— خارج ته تگ، دا كيسې لرې.

مور مې ورته وكتل، نه وه پوه شوې.
تېلفون راغى، خبرې مې ودرولې، مريم وه، د خبرو د رسېدو ډاډ يې
غوښت.

ور ياده مې كړه چې كمپيوټر ته ناست يم.
بېنښه يې وغوښته، ويي ويل چې ساعت وروسته به تېلفون وكړي.
بېرته مې د كمپيوټر كېبورډ ته لاس وروغځاوه.
مريم ويلي ول:

— ماښام د كوټې دروازه وټكېده، پلار مې دهلېز ته ورووت، پاورو وروسته
بېرته راغى، ويل يې چې سبا ورځ هم همدلته يو.
ورورته مې غوسه ورغله، خو مور مې له خدايه خير غوښت.
د شپې تر ډېره خوب نه راته، ورور مې له پلار سره ويده و، نا ارامه
ښكارېده، نه پوهېدم، سپرې وې، كه وړېږي، زه يې هم خوړلم، د كمپلې
د بوى له لاسه مې مخ نه شو پټولى.

سبا، تر غرمې كړكې ته نږدې ولاړه وم، بازار ته مې كتل، په پټكو او
خوليو كې به يو نيم سرتور سرهم تېر شو، پسې وبه مې كتل، سرتور

کسان پاک بنکارېدل، رنگونه يې هم ښه ول، ډېرو يې پر موډ برابر
پطلونونه اغوستې وو، داسې راته واپسېده، لکه له ايرانه چې يې را
اړولي وي.

دروازه خلاصه شوه، پلار او ورور مې ول، دوی دوی پلاستيکي خلطې
پر غولي کېښودې، مور مې په پوښتونکي نظر ورته وکتل، پلار مې ور
ياده کړه، چې په يوه خلطه کې حجابونه دي. دوهمه خلطه يې ورواخيسته
او تشناب ته ننوت.

ورور مې په خوند وويل:

__له نږدې غونډيو، تودې اوبه راوځي.

په خبره يې ونه پوهېدم.

ورور مې وويل:

__بازار ته نږدې غونډۍ دي، چينې لري، ما په خپله لاس ورته ونيو،

تودې اوبه راتويېدلې.

د مور غږ مې واورېد:

__دا څنگه اغوښتل کيږي؟

ورور مې کتل، توره اوږده ټوټه يې پر زنگنو پرته وه.

ودرېدم، ټوټه مې په ځان پورې ونيوله، بيديو ته رسېده.

ومې ويل:

__اسانه ده، بس، د ټکري غونډې ځان پکې پټ کړه.

د پلار غږ مې واورېد:

__څنگه ده؟

ورور مې کتل، د تور پطلون له پاسه يې سپين يخن قاق اغوستی و.

دالومړی ځل و چې ما په ملګي درېشي کې ليد.
مورمې ولاړه شوه، د ابا د یخن قاق غاړه يې سمه کړه، ورو يې وويل:
_له کومه دې کړل؟

پلارمې کوچيني ورور ته اشاره وکړه، هغه تشناب ته ننوت. ويې ويل:
_سرحد دی، په دوکانونو کې هر څه پيدا کيږي.

کورمې سترگو ته ودرېد، تلویزیون ته نږدې د ابا پخوانی عکس ولاړ و،
عسکري درېشي يې کړې وه. په مخ کې يې يوه ګونځه هم نه ښکارېده،
خو اوس هم ښکلی راته وایسېد، په پطلانه کې ځوان مالومیده.

ورورمې راغی، په کاوبای پطلون کې ښکلی ښکارېده.
پلارمې د یخن قاق له پاسه کورتۍ واغوسته، ويې ويل:
_سفر مو ما ښام ته شو.

د مريم خبرې مې ودرولې.
بخاری ته ورنږدې شوم. مړه وه، دروازه مې يې خلاصه کړه، لرګي پوره نه
ول سوځيدلي. ورپوه مې کړل، غوټه ايرې مې سترگو ته راغلې. بخاری
مې په خپل حال پرېښوده، لارم، تلویزیون مې ولگاوه او کمپله مې پر
پښو راکش کړه.

د کار وړ پروګرام مې ونه موند، يا به زما په ذوق نه ول برابر. بس،
تلویزیون مې بېرته مړ کړ. د تېلفون چونګا شوه، ولاړ شوم، د تېلفون
چارجر مې په ساکت کې بند کړ.

بېرته په کمپله کې پرېوتم. د بخاری په نل کې د باد د تاوېدو غږ راته
تېلفون راغی، له کمپلې سره وروښوېدم، مريم وه.

ساکت ته نږدې ستوني ستغ اوږد وغځېدم، ملا مې سره ولگېده، تر
غالی لاندې سیمیت وو.

مریم خوشاله ښکارېدله، خو تر اوسه یې لا په خبرو کې توخی گډ و.

د خوشالۍ علت مې وپوښت:

را یاده یې کړه چې له دوو میاشتو وروسته یې یو پښتون ولید.

په خبرو کې یې ورولوېدم:

— څنگه دې وپېژاند؟

مریم سره ساه واخیسته:

— نه پوهېږم. لوسي مې څنگ ته ولاړه وه، سیروم یې تار. له دهلېزه د

وطن د خاورې بوی راغی. له لوسي مې هیله وکړه چې دهلېز وگوري.

د سر په ښورولو یې پوه کړم چې د سیروم له تړلو وروسته به احوال درته

راوړم.

زما شک سم وخوت، یو چا په تېلفون کې پښتو ویله.

په بیرې ولاړه شوم، د سیروم ستن مې له لاسه وخته، لوسي ترمټ ونيولم،

چیغه مې کړه:

— پښتون دی.

لوسي په حیرانۍ راته کتل. له هغې مې وغوښتل چې دهلېز وگوري.

همداسې وشول، یو په ونه لوړ سړی کوټې ته راغی، تر پښو سو اوښتی

و، په خبره کې یې حیرانې نه ښکارېدله.

سړی مې سر ته ودرېد، زما پر ککړۍ یې لاس تېر کړ، پر شونډو یې خوږه

موسکا پرته وه.

پوه شوم. لوسي په منډه پوه کړی و.

دی لنډه وغږېد، ویل یې چې پکتیاوال دی، خو اوس په امریکا کې اوسي، دی له خپلې ایټالیاوي مېرمنې سره په چکر راغلی و، د سیل په وخت کې یې د مېرمنې پښه اوښتې وه، تردې کوم بل نږدې روغتون یې نه وموندلی.

له ما یې کومه پوښتنه ونه کړه.

سړی یوه شېبه راسره کېناست، وروسته ټلېفون ورته راغی، له خبرو یې پوه شوم چې مېرمن یې ورته ماتله ده.

مریم وټوخل، غلې شوه. یو دم یې وخندل:
_ ښه! کیسه دې څنگه کړه؟

ومي ویل:

_ اورم یې، د کار خبرې ترې رااخلم.

ويې خندل:

_ د کار خبرې؟.

پوه شوم، ښه خبره مې نه وه کړې، ومې ویل:

_ هدف مې دا نه و، ته خو پوهېږې، ادبیات دې لوستي، لیکنه چاڼ

غواړي.

ويې خندل:

_ ټوکه وه.

زړه مې خپل ځای ته راغی.

ويې ویل:

_ کومه پوښتنه لرې؟

_ نه

په خندا يې وويل:

—خوزه يوه پوښتنه كوم.

وايه.

—هر څه په پښتو درته ووايم که نه، ايراني-پارسي او انگليسي هم پکې

گلپه کړم.

خندا راغله:

—پوه نه شوم.

ويې ويل:

—گوره، په لاره کې له گڼو خلکو سره مخامخ شوم، ځينو يې پارسي ويله،

يو شمېر په انگليسي پوهېدل، داسې خلک هم ول چې په نا اشنا ژبو يې

خبرې کولې، د هغوی ډېرې خبرې مې په ياد دي، اوس دې نو خپله

خوښه، ددوی خبرې هم په پښتو درته ووايم، که نه، په اصلي ژبه يې

غواړې.

فکر مې وکړ، پښتو ښه راته ښکاره شوه. دوه علتونه وو، لومړی، که مې د

مريم په خبرو کې نورې ژبې را اخيستی، مجبور وم چې پښتو مانا هم

ورسره وليکم، دوهم دا چې ليکنه يې خونده راتله، ځکه مې وويل:

—نه، هر څوک چې په هره ژبه غږېدلی دی، ماته يې په پښتو ووايه.

ويې خندل:

—سمه ده.

—ښه کومه بله پوښتنه؟

—نه، لوسي راته ولاړه ده، وايي چې خيرنه شوې يې، حمام تيار دی.

تېلفون قطع شو.

کمپیوٽر ته مې وکتل، د مريم خبرې لا پاتې وې، خو د ليکلو حوصله مې نه درلوده.

ولاړ شوم، په کمپیوټر کې مې يوه پخوانی هندي سندره راوسته. گروپ مې مېرګې، اوږد پرېوتم، د سندرې نری ساز راته. کړپ، د پيشو کريژې او پر کاشيو د لوبښود لوبډو او ازراغی. دهلبز ته مې منډه کړه، له اشپزخانې يوه خيرنه پيشو راووته، غولي ته مې وکتل، د دهلبز پر سره فرش داسې څه نه وو، چې د پيشو ويشتلو ته جوړ وي. پيشو د دهلبز له خلاص وره ښويه ووته. د اشپزخانې وره ته ورسېدم، بله پيشو راووته، خو دا پيشو ورو تله، کينه پښه يې درنه پسې اخيسته.

تر پيشو مخکې د دهلبز وره ته ورسېدم، پيشو نوک ونيو، لار ورته ورکه وه، بېرته اشپزخانې ته ننوته.

ور مې بند کړ، ورغلم، د اشپزخانې پر گلدازه کاشيو ماتي کوکۍ، د وريجو دانې او چيچل شوي هډوکي پراته ول.

لېمون مې اور واخيست. جارو ته مې لاس ور وغځاوه، پيشو د گاز د لويې ډبې تر شا غلې وه، وچې سترگې يې راته نيولې وې، وارخطا ښکارېده.

ور مخته شوم، جارو مې تر سر پورته کړه، پيشو هماغسې راته کتل. په سترگو کې يې معصوميت پروت و.

يوه شېبه مې د پيشو سترگو ته وکتل، سترگو يې يوه خبره کوله:

—ملا مت نه يوو، په دې واوړو کې څه خوړو؟

نه پوهېږم، ماته يې په سترگو کې همدا ټکي ښکاره شول.

پیشو ته مې لار ورکړه، دهلېز ته ووته، په وره کې يې نوک ونيو، راويي کتل، پوه يې کړم چې د دهلېز دروازه پورې کوه او ککړ لوبښي سبا ته مه پرېږده.

غولي ته مې جارو ونيوه، د غاب ماتې ټوټې مې راټولې کړې. کله، چې کوټې ته لاړم، سندرې ختمه وه. يخنۍ واخيستم، گروپ مې بل کړ، بخارۍ ته ور وگرځېدم، غټ، غوړ لرگي ته مې د اورلگيت دانه ووهله، وار له واره يې پرررر شو، لمبه تر نورو نيمه سوځېدلو لرگو راتاوه شوه. خوب نه راته، بېرته کمپيوټر ته کېناستم.

مریم ویلي ول:

__ ما بنام قضا دروازه وټکېده، پلار مې ورووت، بېرته راغی، رایاده يې کړه چې بايد لاړ شو.

تياري ته ضرورت نه و، بس، په حجابو کې مو ځانونه ونغاړل، پلار مې د اوږې بکس ورواخيست، همدا يو بکس و، د ټولو کالي پکې پراته ول. لاندې کښته شوو، په يوه ډنگر ځوان پسې موگړندي گامونه اخيستل، ساه مو لانه وه سوځېدلې چې په يوه کور ننوتو.

لويه حويلی وه، ډله خلک ښکارېدل، ډېری يې تنکي ځوانان ول، د غاړې له بکسونو يې پوه شوم چې د سفر نيت لري.

يوه دېوال ته ودرېدو، شاوخوا مې وکتل، شين ډکۍ نه تر سترگو کېده، ټوله ځمکه غوړه وه، ځای ځای د تېلو زړې بوشکې پرتې وې.

لويه دروازه خلاصه شوه، يو سيټه باډۍ لرونکۍ کوچينۍ موټر و، تېزه رڼا يې پر ولاړو خلکو لگېدله.

موٽر ودرېد، ځوانانو منډه ور واخيسته، هر يوه هڅه کوله چې لومړی
باډی ته وروخيږي.

د موټر له سيټه دوه تنه راکښته شول، ايراني فارسي يې ويله، دوی په
نرمه ژبه د نوبت غوښتنه کوله. باډی ډکه شوه، د خلکو ملاوې ترې
راوتلې وې.

موټروان زموږ خواته اشاره وکړه.

پلار ته مې وکتل، حيران و. ورغی، له خبرو يې پوه شوم چې زموږ ځای
هم د موټر باډی ده.

پلار مې تر ډېره ورسره و، لاسونه يې خوځېدل، داسې راته واپسېد، چې
ځای مناسب نه ورته ښکاري. وروسته راغی، بله چاره موندله.

ورغلو، موټروان د باډی په پورته سر کې ځای راته جوړ کړ، زه او مور مې
په مينځ کې کېناستو، يوې خواته مې پلار ځای ونيو او بل لور ته مې هم
ورور. خوبيا مې هم له زنگنو سره د مخامخ ناست ځوان ملا لگېدله.

موټر ته مې وکتل، په وړه باډی کې شپاړس تنه ناست ول. دوه نور
راغلل، ځای نه و، د باډی په وروستۍ برخه کې له موټره پر وتلو دږو
کېناستل.

موټروان باډی ته نږدې ودرېد، مساپرو ته يې ډاډ ورکړ، ويې ويل چې
ځانونه کلک ونيسی، ساعت وروسته به په زاهدان کې يو.

موټر حرکت وکړ، څراغونه يې مړه ول، د سپوږمۍ په کمزورې رڼا کې يې
لاره پرې کوله. کله چې به د موټر ټاپر کومې کندې ته ور ولوېد، ملا به
مې په شدت شاته پرولاړو او سپينو ولگېده.

دوو ځوانانو په ټيټ غږ خبرې سره کولې، له غږېدا يې پوه شم چې روان موټر سيمرغ نوميږي، وروسته مې زړه ولږېد، يوه يې ويل چې تېره اونۍ په همدې ځای کې ډزې ورباندې وشوې.

موټر ودرېد. له موټروان سره ناست برېتور سړی راکښته شو، ليرې بل گروپونه يې راوښودل، ويل يې چې ايراني پوښته ده، نه به خبرې کوئ او نه به هم سگړت ته د اورلگيت دانه نيسي.

وروسته يې گامونه واخيستل، ما تر هغو پسې کتل چې په تياره کې ورک شو.

موټر حرکت وکړ، ورو روان وو، بس، د بنيادم تگ يې کاوه، ناست کسان غلي ول، حرکت يې نه درلود، ان د ساه ايستلو غږ يې هم نه راته.

ورور ته مې وکتل، په تورو غټو سترگو کې يې د سپوږمۍ رڼا گلېده وه. مخکې لاړو، بل گروپونه رانږدې شول، يو سيوری راغی، هماغه برېتور سړی و، موټر ودرېد، سړي موټروان ته څه وويل، ماشين مړ شو.

سړی باډی ته راغی، له ما، وروړ مور او يوه بل کوچيني هلک پرته يې ټول له موټره کښته کړل. له ډلې يې اووه، اته، پياوړي کسان پرېښودل، پلار مې هم پکې و، پاتې مساپر له برېتور سړي سره په تياره کې ورک شول.

ولاړو کسانو د موټر د باډی پر شاتنۍ برخې زور راووست، باډی جټکه وخوړه، ټاپرونه تاو شول، سيورو حرکت وکړ.

موټروان د سيټ تر ښيښې سر را ايستلی و، مخکيني ټاپرونه يې هوارې ته سيخول.

موٽر په مږه ماشين روان و، ما بلو څراغونو ته کتل، نږدې ول، سپينه رڼا پر ايراني بيرغ لگېدله.

ناڅاپه موټر ودرېد، د باډۍ وروستۍ برخې ته مې وکتل، يو هم نه و، غږۍ مې اوږده کړه، ټول پرځمکه پراته ول. پر اوږه مې فشار راغی، د موټروان لاس و، پوه يې کړم چې سرتيت ونيسه.

پوستې ته مې وکتل، عسکر و، د لاسي بتۍ سپينه رڼا يې تر موږ نه رارسېدله. عسکريوه شېبه ولاړ و، وروسته کوټې ته ننوت.

پر ځمکه غځېدلي خلک پورته شول، لاسونه يې د موټر پر شاتنۍ برخه کيښودل، موټر حرکت وکړ.

له سرحدې پوستې واوښتو، موټر گړندی شو، جمپونه نه احساسېدل، له باډۍ مې سر وروايست، ټاپر پر توره ليکه تاوېده. بل څراغونه ورو ورو ليرې کېدل. په سترو کسانو کې مې د پلار د سا ايستلو غږ لټو. ښه شېبه ووته، موټر ودرېد، شاوخوا مې وکتل، د سپوږمۍ رڼا سپينه وه، خو نږدې غونډۍ تورې ښکارېدلې.

د موټروان ورو شپېلکۍ مې واورېد. د پله له لاندې ډله کسان راووتل، ټول باډۍ ته راوختل، برېتور سړی له موټروان سره کېناست.

موټر په مږو څراغونو گړندی روان و، د باد پرهارۍ خوت، د حجاب ژۍ مې له بغور (انگي) سره لگېدله.

پاو ووت، ليرې دوه څراغه ښکاره شول، رڼا زموږ خواته را روانه وه، موټر ورو شو، خامې ته ولوېد، مخکې لاړ، ودرېد، رڼا تر تيتي غونډۍ پټه وه.

دوو مساپرو په يوه خوله وويل:

—گزمه ده.

د موټر له سيټه خلاصې گوتې راووتې. ټول غلي شول.
رڼا د غونډۍ له بلې خوا راووته، نېغه د پوستې کمزور و خراغونو ته ور
روانه وه.

موټر حرکت وکړ، پاڅه سرک ته وخوت، تگ يې تر پخوا چټک و.
له غونډيو ووتو، د سپوږمۍ رڼا تر ليرې رسېده، هواره د بنسټه وه. مخکې
لاړو، گڼي خراغونه ښکاره شول، نه پوهېدم، بازار و که کوم عسکري
ځای، د موټر د ماشين غره رې خوت، باد تېز لگېده، ټکری مې د زني
دواړو خواوو ته ټينگ نيولی و.

ناڅاپه درب شو، سپيرې دورې تر موټر تېرې شوې. ورور مې تر مټ
ټينگه ونيولم، موټر خامې ته ولوېد، خو تگ يې د پخوا په خبر گرځېدی
و.

يو دم کوکه شوه:

—ورور مې!

په بېرته مې ور وکتل، د بادۍ په وروستۍ برخه کې يوه سړي چيغې
وهلې، له موټر وتلې درې ته مې پام شو، زړه مې ولړزېد، څوک نه و.
د سړي له کوکو سره ژړا اگېده شوه:

—موټر ودری!

د موټر ټاېرونه په وړو ډبرو وښوېدل، خلک په دوړو کې پټ شول.
سړي ټوپ کړل، د پاڅه سرک خواته يې منډه ورواخيسته.
برېټور سړی تر ښيښې سر راويست. يوه مساپر په بېرته وويل:
—ورور يې ولوېد.

موٽر حرڪت وڪڙي. پلار مٿي ڏي موٽر ڏي سڀيٽ بام ته سوکان وٺيول. موٽر
 وڌرڻ. موٽروان راکڻسته شو. ٻه غوسه و، ويل يي چي خپلي غاري مٿي
 درباندي خلاصي ڪري وڃي، ڇوڪ چي ولوبڊل، نو ولوبڊل، زه نه شم
 ڪولاي چي ڊبل يوه له پاره خطر ومنم.
 يوه مساپر چيغه ڪڙه!
 _دا ڇنگه مسلمان يي!
 ڪڙس شو، مساپر خپل مخ ته لاس وٺيو.
 ورور مٿي زما پراور ٻه سر ڪڍيڻوڊ.
 موٽروان ٻيڙه سڀيٽ ته ور وگرڇڏ، موٽر حرڪت وڪڙي. ليري ڏوه تنه
 ٻنڪارڊل، ناست سڙي ڇمڪي ته سوکان نيولي و نري چيغي يي
 راتلي، بل ٻه تورو خاورو ڪي پروت و.
 ڊمريم خبري ختم ٿي شو.
 بخاري ته مٿي وڪتل، سره وه، خوتاو يي ترڪمپيوٽر نه رارسپڊه.



سهار دفتر ته لارم، يوه ملگري مې کوژده کړې وه، نورو همکارانو
شیرینې ترې غوښته، بس، سلا په دې شوه چې غرمې ته به ماهیان
راباندې خورې.

همداسې مو وکړل، شپږ تنه پوره دولس بجې له دفتره ووتو. نږدې ځای د
خیرخاني قلعه يې نجارا وه.

ورغلو، په یخه هوا کې د ماهیانو خوراک خوند وکړ، د چایو د سورورلو
په وخت تېلفون راغی، حیران شوم، مریم وه، دې به یواځې له ماښامه
وروسته تېلفون کاوه.

د باندې ووتم، بښنه یې وغوښته، رایاده یې کړه چې د کار په وخت کې
یې مزاحمت وکړ، خو وروسته یې یو دم وویل:
_د موټرو غږ دی.

پوه مې کړه چې د ماهیانو د خوراک له پاره قلعه یې نجارا ته راغلي یو.
په غږ کې یې بدلون راغی، په خوشالي یې وویل:
_په چهار راهي کې یې؟

_هو

_کومې خواته.

_شمال!

—خو په جنوبي برخه کې ښه ماهيان ورکوي، ته ورته وگوره، زه مې له مور سره خو ځله ورغلې يم.
 ومې کتل ترسپک ورهاخوا له لويې کړايي خڅه تاوونه پورته کېدل.
 ومې ويل
 —اورې
 —هو

غږ يې ژر غونۍ و. خو وروسته يې يو دم وځنډل.
 —هی، چهار راهي ته وگوره، هغه بوډا ترافیک شته، اوږده ږيره لري.
 ومې کتل، يوه ځوان ترافیک د موټرو نظم برابراه.
 مخکې تردې چې د (نه) ځواب ورکړم، مريم په خوند وويل:
 —موږ به هر سهار همدلته د پوهنتون يوه ملگري را اخیسته، خو وروسته يې د درېدو ځای بدل کړ، ويل يې چې زوږ ترافیک ډېر راته گوري. بس، خدای راکړه، ملگري به مو ځوروله، ويل به مو چې زوم خوبيا ولاړ دی.
 مريم ټوخي واخیسته، ټوخي يې اوږد شو، وروسته يې غاړه صافه کړه، ورو يې وويل:
 —وبښه

شاته مې وکتل، يوه ملگري مې ساعت ته اشاره کوله.
 د مريم نيولی غږ مې واورېد.
 —قلعه يې نجارا څنگه ښکاري؟
 —هيڅ، لاندي دوکانونه دي، پورته منزل د ډاکټرانو لوحو نيولی دی، د ژۍ واورې د موټرو په لويو تورې دي، خو له سپرکه دوږي پورته کيږي.
 مريم سوږ اسويلی وېست:

_اه، ترهماغه دورو څار شم.
 يوه شېبه غلې وه، وروسته يې په غريو کې وويل:
 _يوه هيله؟
 _وايه
 _يوه ژوره ساه واخله.
 خدا راغله
 _ولي؟
 _زما په خاطر
 پزه مې کش کړه، د لښتې بوی له دورو سره گډه و، ټوڅۍ راغی، تېلفون
 مې ليري ونيو. خو ومې نه ټوخل.
 لاس مې بېرته غوړ ته ورنږدې کړ.
 مريم وويل:
 _بختوريې.
 ومې خندل.
 مريم سوړ اسويلی ويست:
 _د وطن دورې مې يادېږي.
 غلی شوه.
 د ملگري غږ مې واورېد، ويل يې چې د دفتر کارونه راته پاتې دي، بايد
 لاړ شو.
 مريم يو دم وخنډل:

—اه، اصلي خبره مې هېره شوه، سبا د روغتون دهلېز رنگوي،
کمپیوټرونه باید لیرې کړي، له سهاره راهیسې د کیسې په ثبتولو اخته
یم، غواړم چې ډېرې خبرې درولیږم، رخصتي مو په خو بډو ده؟
ومي ویل:

—خلورنیمي.

—ښه، که مې ایمېل ناوخته در ورسېد، چې هیر یې نه کړې.
—سمه ده.

—وښه، اخیرې خبره، که زما منې، ترسپک واوړی، هغه بلې غاړې ته ښه
ماهیان پخوي.

هېڅ مې هم ونه ویل، موږ ماهیان خوړلي وو.
د فترته لاړو.

په رخصتۍ کې مې د مریم خبرې راواخیستې. ماخستن کمپیوټر ته
کېناستم، نه چالانېده، برق کمزوری و.

د څنګ ګاونډی راپه زړه شو، برق یې نه درلود، زموږ له کوره یې لاین
کش کړی و. ورغلم، سیم مې له ساکته وایست.

راغلم، کمپیوټر چالان شو. تېلفون وشرنگېد، همسایه و، ویل یې چې
ستاسو د حویلی د دروازې د سرګروپ بل دی.
ولاړ شوم، برق مې بېرته ورخوښ کړ.

راډیو مې راواخیسته، یواځې د جنګ خبرونه ول، مړه مې کړه. اوږد
وغځېدم، د مریم خبرو ته مې سودا وه. اته بجې وې، د کوڅې د خلکو تر
وږه کېدو مې د برق د قوې کېدو تمه نه درلوده.

پياله مې له چايو ډکه کړه، الماری ته ودرېدم، د خرما قوطۍ رانه ورکه وه. برق لاړ، بېرته په خپل ځای کېناستم، د لنډو وړيو بوی راغی. گوتې مې وتپولې، تودې شوې، پياله چپه وه.

کوټه سپينې رڼا ونيوله، تېزه وه، کمپيوټر ته ورغلم، چالان شو، خو چونگا بې خته همسايه ته مې زنگ وواځه، ورياده مې کړه چې ضروري کار لرم، که مو ابگر مې بنده کړې وي، ليرې يې کړئ. فکر مې سم وخت، د کمپيوټر چونگا غلې شوه.

مریم ویلي ول:

—يوې زېرمينۍ ته ورکېسته شوو، ساه پکې بندیده، د روغنی رنگ بوی يې درلود. دوه ژېړ گروپونه راڅرېدل.

کړنگ شو، ټيمې قوطۍ ورغړېده، له دېوال سره ولگېده، پر لاندۀ سيمينټ د نخودي رنگ څاڅکي توی شول.

ورور ته مې وکتل، خپلو پښو ته يې وچې سترگې نيولې وې، د پطلانۀ شنۀ پاڅه يې په نخودي رنگ ککړه وه.

مور مې د هغه سر په خپل ټټر پورې ولگاوه، مخکې لاړل.

زيرزميني اوږده وه، د ناستې له پاره هيڅ هم نه ښکارېدل، پلار مې له سيمينټو څو ډکې بوجۍ دېوال ته پرېستې. پر بوجيو کېناستو، شاوخوا مې وکتل، د رنگ ډک او خالي ډبي پراته ول، ځای ځای د پخو خښتو لنډې ټوټې ښکارېدلې.

موټروان دروغ ویلي و، ساعت لاره نه وه، پوره دوه نیم ساعته مو پر پخو او خامو لارو مزل کړی و، سر مې گرځېده، ملا مې د موټر د اوسپنې له لاسه ټوک ټوک وه.

پر مخامخ دېوال يو سيوری راغی، په عمر پوخ سړی پر زینو را کښته شو، ملا يې ختلې وه، له خولې يې د سگریټو تېز بوی ته. سړي يوه نکلي کاسه پر غولي کېښوده، بېرته چوپه خوله پورته وخوت. پلار مې پر کاسه هواره وچه ډوډۍ ورپورته کړه، لاندې سپېرې سپينې وريجې وې. د ډوډۍ وړه ټوټه مې خولې ته واچوله، د رېر غونډې وه، نه ژدويل کېده، د خاورو خوند پکې گډ و. مور ته مې وکتل، په رنگ ککړ برس ته يې وچې سترگې نيولې وې. پوه شوم، له موټره لوېدیځو ځوان يې له زړه نه ووت. ورور مې گروپ ته کتل.... پلار مې يو دم مخ واړاوه، ويې ټوخل، وريجې دانه دانه پر رنگ شوي دېوال ولگېدې. بښنه يې وغوښته، بيا يې کاسې ته لاس وروڼه غځاوه. ملا يې دېوال ته ولگوله، پورته يې وکتل، له سترگو يې پوه شوم چې په راتگ پښيमानه دی. ټول غلي وو، ورور مې د مور پر اوږه سر ايښی و، سترگې يې پټې وې. له وريجو يواځې يوه گوله پورته شوې وه. ښه شېبه ووته، سترگې مې درنې شوې. سمندر و، پراخ سمندر، ډوبه شوم، لاندې تورې اوبه ښکارېدلې. لاسونو او پښو ته مې ټکان ورکړ، اوبه مې ستونې ته راغلې، ترخې وې، ساه مې نه شواى اېستلى، د لاسونو او پښو حرکات مې ډېر شول، سر ته راوختم، مور، پلار او ورور مې هم ځگنو خپو اخیستي ول.

ورور مې چيغې وهلې، مرسته يې غوښته...
 د نهنګ لکۍ مې ولېده، له اوبو لويه خوله راووته، سپين تېره غاښونه
 يې زما د ورور سر ته سيخ شول، سپين ځگونه سرو وينو ونيول.
 چيغه مې کړه، پر خولې مې ترخې اوبه راواوښتې.
 مور ته مې وکتل، نه وه، لاندې لارم، لاس او پښې مې له حرکت نه لوبدلې
 ول. پورته مې وکتل، په سپينو اوبو کې د لمر ښا ګډه وه.
 مور ته مې مخ وړ واړاوه، خلاص غونچه وينستان يې يوې بلې خواته
 کېدل، لاندې روانه وه، له خولې يې حبابونه (پوکۍ) راوتل.
 له سمندري شنو اوږدو پاڼو يو غټ نهنګ راووت، په غاښ کې يې زما د
 ورور په وينو لړلې خيرې کميس بند و، د مور خواته مې ور وګرځېد،
 چيغه مې کړه، غږ مې نه راووت، واړه حبابونه مې تر سترگو تېر شول،
 حبابونه مخ پورته روان ول.
 نهنګ ورغی، غټه خوله يې خلاصه کړه. سترګې مې پټې کړې، بېرته مې
 ورته وکتل، مور مې نه وه، د نهنګ له خولې راوتلې سرې وينې له اوبو
 سره ګډې وې، له تېرو غاښونو يې زما د مور اوږده وينسته راوتلې وو،
 اوبو يوې بلې خواته وړل.
 نهنګ زما خواته راغی، خوله يې خلاصه وه، چيغې مې وهلې، پلار مې
 را روان و، نه شوای راتلی، اوبو بېرته شاته ووړل.
 غږ مې واورېد، اوږې مې وښورېدې، سترګې مې رڼې کړې. پلار مې په
 غږ کې ټينګه نيولې وم، مور مې په حيراني راته کتل، ورور مې لا ویده
 و.
 ومې ويل:

_بڼه يم. خوب مې ليد.
 پلار مې بېرته پر سيميتي کڅوړې کېناست. کين لاس مې راپورته کړ،
 دوه نيمې بجې وې.
 سر مې درد کاوه، ټوک ټوک وم، د نهنګ خلاصه خوله مې له ذهنه نه وته.
 غږ مې واورېد، يو چا زما د پلار نوم اخيست. پلار مې په بېرته پر زينو
 وخوت، لنډه شېبه وروسته بېرته راغی، ويې ويل چې بايد لاړ شو.
 مور مې د ورور اوږې وښورولې، هغه خوبولې سترگې خلاصې کړې، له
 خه ويلو پرته ولاړ شو.
 د باندي راووتو، تياره وه، سپوږمۍ نه ښکارېده.
 کوڅې ته راغلو، يو کوچینی موټر ولاړ و، پر سر يې د ټکسي لوحه
 ټومبلې وه.
 پلار مې له موټروان سره مخکې کېناست، موږ د شا سيټ ته ورپورته
 شوو.
 شاوخوا مې وکتل، هسکه وه، لاندي په زرگونو سپين او ژېړ خراغونه بل
 ول، فکر راوړلوېد، موږ د زاهدان د ښار په څنډه کې وو.
 موټر حرکت وکړ، په يوه کوڅه کې راتاو شو، عمومي سړک ته وخوت،
 مخکې لاړ، سړک ته نږدې په پياده رو کې ودرېد.
 موټروان په بېرته دروازه خلاصه کړه، له موږ څخه يې وغوښتل چې له
 موټره کېنسته شو، همداسې مو وکړل، سړک ته نږدې په گڼو ونو کې
 کېناستو.
 د سړک دواړو غاړو ته تېز ژېړ گروپان بل ول، رڼا يې تر هغو څانگو
 رارسېده چې موږ يې تر لاندي ناست وو.

موٽروان ته مٺي وڪتل، د موٽر له مخڪيني ٽاپره يي هوا ايسته، شبيهه وروسته د موٽر پربانت ڪېناست.

چوپه چوپتيا وه، ڪله ڪله به يو۔ يو موٽر په تيزي سره تېر شو.

موٽروان شبيهه په شبيهه خپل ساعت ته ڪتل.

يو موٽر راغي، ٽيوٽا وه، پرسريي سور څراغ تاوېده، پردروازه يي سپاه پاسداران جمهوري اسلامي ايران ليکلي و.

موٽر بربڪ ونيو، يوعسکر له نېښني سر راويست، موٽروان د ٽڪسي خالي ٽاپر ته گوته نيولي وه.

وروسته يي ٽيليفون ته اشاره وکړه، نه پوهېږم، خو دا مانا مٺي ترې واخيسته چې د بل ٽاپر راوړلو ته انتظار باس.

د پوليسو موٽر حرکت وکړ، موٽروان سگريټ ولگاوه، هماغسې پربانت ناست و.

وروسته يي ٽيليفون غوږ ته ونيو، د لاس له خوځولو يي پوه شوم چې په غوسه دی.

پاو ووت، يو درې سوه درې بس ودرېد، موٽروان راغږ کړل، ورغلو، بس ته وروختو. شاتني اوږده څوکی تشه وه. لاړو او همالته ڪېناستو.

بس حرکت وکړ، دواړو غاړو ته واړه زاړه ناست ول، په تورو وينتو کې د بس د چټ د څراغونو کمزوري رڼا ښکارېدله، سپين سرونه هم پاک ول،

ځای ځای په تورو حجابونو پوښلي ککړي هم زنگېدلې. ټول غلي ول.

مخکي مٺي وڪتل، د بس پر ماشين يو تنکی ځوان ناست و.

نیم ساعت ووت، ځوان ولاړ شو، یو پلاستیکی سطل یې وړ واخیست. مخکې راغی، یو ماشوم یې له بغوره کش کړ، ویې خندل، له سطله یې یو جوس ورکړ.

ځوان دوو دریو نورو کسانو ته د اوبو بوتلونه ونيول. وروستی څوکۍ ته راغی، سطل یې کېښود، یوې بلې خواته یې وکتل، له جبهه یې درې کارتونه راوايستل، ورو یې وویل:

—مخکې پوسته ده، پولیس راڅیږي. د شا سیټ ته نه راځي، له لیرې همدا کارتونه ورته پورته کړئ.

پلار مې یو کارت وړ واخیست، سربې وڅړېد، بېرته یې ځوان ته وکتل. هغه پر خپلو شونډو گوته اېښې وه، په ټیټ غږ یې وویل: وارخطا نه شی، لار ورسره لرو، پیسې مو ورکړې دي.

ځوان یو دم وخنډل، په لوړ غږ یې وویل:

—جوس غواړئ؟

د جوس پاکټ یې زما د ورور پر ځنگنو کېښود، مخ یې واړاوه، بېرته موټروان ته نږدې کېناست.

پلار مې کارت راکړ، کارت ته مې کتل، پورته یې شناسنامه لیکلي وه، لاندې د یوه برېټور سړي عکس ښکارېده.

پلار ته مې اشاره وکړه، په شونډو کې موسکۍ شو، خپل کارت یې راوښود، عکس یې نه درلود.

مور ته مې وکتل، کارت یې په ګوتو کې سره اړاوه، په عکس کې یوه ډیرور بوډا سپینه لونګۍ تړلې وه.

يو وړوکی بازار راغی، بس ودرېد، دوکانونه بند ول، خو د هوټل تر لویو
بښینو ورهاخوا گڼ خلک ښکارېدل، ټولو په قاچوغو او پنډو خوراک
کاوه.

بس ته یو وسله وال عسکر راوخت، په لوړ غږ یې د اسنادو غوښتنه
وکړه، لاسونه پورته شول، مور ته مې وکتل، د عکس خوا یې ځانته
نیولې وه.

عسکر له لومړۍ څوکۍ راتېر شو، په دوهمه څوکۍ کې یې د یوه بوډا
اوږدې وڅوڅولې.
د بوډا تر څنگ ناستې ښځې څه ورته وویل.

. زړه مې ولړزېد، عسکر مخکې راغی، مور ته مې وکتل، کارت یې پر
ځنگانه ایښی و، له غروي یې مازې د کاغذ څنډه مالومېدله، د پلار
سترگې مې رډې راختلې وې، عسکر دوو دريو نورو ناستو کسانو ته
هم ملا کړه. کارتونه یې وکتل، بښنه یې وغوښته، پورته یې پر
څو وړو بکسونو گوتې وټپولې، یو ناست ځوان یې ولاړ کړ، د هغه
جیبونه یې وکتل، زموږ مخې ته ودرېد. د کارت غوښتنه یې وکړه، پلار
مې بې عکسه کارت ورته ونيو.

عسکر وځنډل، پلار ته مې یې اشاره وکړه، دواړه د بس له شاتنۍ
دروازې کښته شول.

مور مې ولاړه شوه، مټ ته مې یې لاس ور وغځاوه، بېرته پر خپل ځای
کېناسته.

ورور مې په وېره وویل:

— ابا یې چېرته بوت؟

ورو بنځينه غږ مې واوړېد:

— پر بنځلي دی.

ورمیر مې کوږ کړ.

تر مخې مو یوه زړه بنځه ناسته وه، په عینکو کې یې سترگې غټې
بنکارېدلې، تر څنگ یې زما ورور ته کتل.

وروسته یې ماته مخ راواړاوه، ورو یې وویل:

— افغانان یاست؟

غلې وم.

بنځې وخنډل:

— د ماشوم له خبرو پوه شوم چې ایرانیان نه یاست، خو پاکستانیان هم نه
راته بنکارې، د هغوی رنگ مالوم دی. تک تور دی.

مور مې وویل:

— افغانان یو.

بنځې له خپل بکسه د بسکیت قوطۍ راویسته، ورو ته مې یې ونيوله.
ورور مې مور ته وکتل، هغی اوږده بانه سره وروستل، ورو مې بسکیت

ورواخیست، ویې ویل:

— ابا ته خوبه څه نه وایي؟

زړې بنځې وویل:

— څه وایي؟

مور مې سوړ اسویلی واپست:

— هیڅ! پلار ته یې اندېښنه ده.

زړې بنځې وخنډل، مخکیني غاښونه یې د زرو ول، ورو یې وویل:

مه ويرېږئ، د لارو پوليس د څو تومنو سپي دي.
 خبره يې سمه وه، پلار مې راغی، په خپل ځای کېناست، خو د تندي
 گونځي يې ژورې وې. مور مې د غوسې علت وپوښت، پلار ور ياده کړه
 چې سل ډالره يې ورنه يووړل.
 موټر حرکت وکړ، ښه شېبه ووته، زړې ښځې وويل:
 په تومنو يې بدل کړئ!
 ښځه د (ډالرو) په ټکي پوهېدلې وه.
 پلار مې د ورور په لاس کې د بيسکيټو نيولې قوطۍ ته وکتل.
 مور مې وويل:
 ښځې ورکې.
 د باندې تياره وه، ځای ځای به د بس د څراغونو تېزه ژېړه رڼا پر را روانو
 ترافيکي لוחو لگېدله، نور هيڅ هم نه ښکارېدل.
 سترگې مې درنې وې، د بس د چټ سپين څراغونه ورو ورو کمزگي
 کېدل، وروسته خوب وړې وم.
 مريم وټوخل، ټوخی يې اوږد شو، بيا يې په کمزوري غږ وويل:
 شور او زوږ و، سترگې مې رنې کړې، دواړو غاړو ته کتار بسونه ولاړ
 ول، خلک يوې بلې خواته گرځېدل. مور ته مې وکتل، له زړې ښځې سره
 يې خبرې کولې.
 بس تش و، دوې څوکۍ ورهاخوا يوه بوډا کتاب وايه.
 پلار ته مې پام شو، د مجلو او اخبارونو غرفې ته نږدې له موټروان سره
 ولاړ و.

ورور مې راغی، له سرو شونډو یې د گشنیزو نری ډکی راوتلی و، برگر یې خوړ.

ولاړه شوم، مور مې راوکتل، خو څه یې ونه ویل.
د بس له شاتنۍ زینې کېنسته شوم، مخکې لاړم، یوه دوکان ته ودرېدم،
ژاولو ته مې زړه وشو، خو ایراني پیسې نه وې.
د پلار غږ مې واورېد:
_ څه غواړې؟

ورومې کتل، په لاس کې یې پلاستيکي نازکه خلطه نیولې وه. د پیسې
بوتلي او برگر پکې پراته ول.
ومې پوښتل:

_ تومن دې له کومه کړل؟
کين لور ته یې اشاره وکړه، صرافي وه، د غروفې پر لویه بښېښه رنګارنګ
لوټونه سربښ ول.

له دوکانه مې دوه درجنه ژاولې راواخیستې، ورغلم، پلار ته نږدې د
لرګي پر اوږده څوکۍ لمر ته کېناستم. مخې ته مې وکتل، تر چمن وړ
هاخوا سیمتي نری سړک و، ډله خلک ګرځېدل، خو پر سړک یو کاغذ هم
نه ښکارېده.

پلار مې په ډکه خوله وویل:
_ تهران ته یو زرو دېرش کیلو متره لار پاتې ده، تر مابښامه به په بس کې
یو.

د مخامخ دوه منزله تامیر پر سر لوی ساعت ته مې وکتل، د سهار اووه
نیمې وې.

و مې پوښتل:

—دا کوم ځای دی؟

—د کرمان د بسونو لاره.

يو وړوکی توپ راوړغړېد، د مرسل د گلانو په بوتو کې ننوت. کوچيني ماشوم منډه پسې راواخيسته، بوتي ته نږدې ودرېد.

ورغلم، توپ د مرسل د بوتي په ژېړو لوېدلو پاڼو کې پروت و. لاس مې وروغځاوه، توپ مې له اغزنو بوتوراويست.

ماشوم غبرگ، ټنډه لاسونه راته ونيول، توپ يې ور واخيست، د بس خواته يې منډه کړه.

گلانو ته مې وکتل، اخره يې وه، مړاوي ښکارېدل.

بېرته پر اوږده څوکۍ کېناستم.

پلار مې وويل:

—مننه درنه کوي.

مخامخ مې وکتل، له ماشوم سره نږدې ولاړې ښځې لاس راته خوځاوه.

پر سرک يوه نجلی روانه وه، نری اندام يې درلود، له ټکري يې د وينستانو څوکې راوتلې وې.

و مې ويل:

—ملايان څه نه ورته وايي؟

ځواب مې وانه وړېد.

پلار ته مې وکتل، رنگ يې ژېړ و، دوو راروانو عسکرو ته يې وچې

سترگې نيولې وې.

په بېړه مې وويل:

—مه ورته گوره!

سريې وځېد.

عسکر راغلل، د يوه په لاس کې مخابره وه، د دوهم په کمربند پورې
توپانچه څړېدل.

يوه بې وويل:

—بناغليه، شاته دې کثافت دانی. ده.

پلار مې موسک شو، پښو ته نږدې د پيسې خالي قوطۍ بې وړ
واخيسته او په سره ټوکرۍ کې يې واچاوله.
مخابره وچونگېده: وارخطا غږ ترې راووت:

—دوه افغانان رانه ورک شول، يو يې اوږده ږيره لري، له رنگه سپين دی،
دېرش کلن ښکاري، د بل پر مخ د زخم چاپ مالومېږي، دواړه د ترمينال
شمالي دروازې ته لاړل.
عسکرو منډه کړه.

پلار مې وويل:

—په موټر کې ناسته مو په خير ده.

روان شوو، ورور مې له مور سره ناست و. زړې ښځې کتاب وايه.
پلار ته مې مخ ورواړاوه، د پوليسو ولاړ موټر ته يې کتل:
ومي ويل:

—ويې نه پېژندلو.

پلار مې يواځې موسک شو.

پاو ووت، د سهار چايو ته تللي خلک بېرته موټر ته راوختل، د زړې
ښځې لاس ته مې وکتل، ټيټه شوم، پاو کمې اته بجې وې.

موټر حرکت وکړ، له دښتو او وړو ښارونو تېر شوو، یوه بجه مو په اصفهان کې ډوډۍ وخوړه، ماښام تیاره یې د عمومي سړک پر غاړه له بسه کښته کړو.

د تېلو ټانک و، لیرې رنګارنګ رڼاوې ښکارېدلې. یو خیرن ډنگر بوډا راغی، موسک و، له څه ویلو پرته یې بکس اوږې ته واچاوه.

په هغه پسې لاړو، د تېلو ټانک شاته وړه حویلی وه، پر چمن کېناستو. شاوخوا مې وکتل، د یواځینۍ کوټې سپین دېوالونه د ونو له ژېړو پاڼو ښکارېدل.

بوډا هماغه کوټې ته ننوت.

ورور مې منډه واخیسته، د هغه له تورو وېښتو وړ هاخوا، له وچو بوټو د بتو (قو) سپینې غاړې راوتلې وې.

ورغلم، درې بتې د کوچیني حوض په رڼو اوبو کې ګرځېدې. پلار مې راغږ کړ، ورومې کتل، پیاله یې پورته نیولې وه.

ورور ته مې وویل:

—چای تیار دی.

راویې نه کتل، بتو ته یې د بسکېټ وړې ټوټې وراچولې.

سر مې پسې ونه ګرځاوه، د پلار تر څنګ کېناستم. مور ته مې مخ وړ واپراوه، د چایو له سورولو یې خوند اخیست.

بوډا یو غاب پر چمن کېښود، څو قند خیشتي پکې پرتې وې.

پیاله مې راډکه کړه.

بوډا په خواړه خوله وویل:

— بل څه خو به مونه وي په کار؟
 پلار مې مننه ترې وکړه، خو بوډا لا په خپل ځای ولاړ و، د خولې د دواړو
 غاړو ګونځې يې ژورې وې، خندل يې.
 پلار مې جېب ته لاس کړ، بوډا ته يې يو لوټ ونيو، خو بوډا لاس وروڼه
 غځاوه.

پلار مې بل لوټ ورسره يو ځای کړ، بوډا هماغسې خندل.
 خوښ مې شو، وږی نه و. خو يو دم يې وويل:
 — الر غواړم.

پلار ته مې غوسه ورغله، لاس يې ورتول کړ.
 بوډا کېناست، په خواړه خوله يې وويل:
 — ښاغلیه مه خفه کېږه، دلته يواځې هغه افغانان راوړي چې اروپا ته ځي،
 ډېر يې ډالر راکوي.

پلار مې وخندل، له پيسو سره يې يو بل لوټ هم يو ځای کړ، بوډا ته يې
 ونيو، هغه لاس وروغځاوه، خو هماغه پخوانی خدا يې نه وه.
 چمن خوند کاوه، سره هوا لګېده، د لنډو خاورو بوی ته، په ذهن کې مې
 د وحيد خبره راڅرګېدله.

بوډا د کوټې تر مخ ولاړ و، پر پايپ يې ځمکه آبپاشي کوله.
 نيم سات ووت، بوډا راغی، په لاس کې يې مډایل و، په غوسه يې وويل
 چې په ما پسې راځئ.
 پلار مې بکس ور واخيست، د تېلو د ټانک تر مخ ولاړ ټکسي ته ور
 وختو.

موٽر حرڪت وڪڻي، مخڪي لوحه راغله، ليڪلي يي و، تهران، لس
ڪيلومتره.

خو موٽر لنڊ راتاو شو، خامه وه، ڪله ڪله به د موٽر ڙپه رها د ونو په
سپيرو خانگو ولگېده.

پاو ووت، د ٻوي ٽيٽي غونډي سر ته وختو، لاندي زرگونه رنگارنگ
گروپونه بل وو.

پلار مې موٽروان ته تر څنگ وکتل، ورو يي وويل:

—تهران دی؟

ځواب مو وانه وړېد.

پاخه ته ور وختو، موٽر په نورو سلگونو موټرو کې گډ شو. وروسته
ودرېد، مخې ته مې وکتل، ترافيکي اشاره شنه وه.

شاوخوا مې سترگې واړولې، د مغزو له لويو بښېنو سپينې رڼاوې
راوتلې وې. په پياده رو کې واړه زاړه روان ول، ټول پاک او پرېولې
بنکارېدل، د نجونو له نړيو ټکريو او تنگو پطلونونو پوه شوم چې
اځوندانو ازادي ورکړې ده.

آينې ته مې پام شو، د موټروان پر سپېدلې سترگې بنکارېدلې، زما مور ته
بي کتل.

موٽر حرڪت وکړ، زړه مې ډاډه شو، آينه د موټر وان د ڪکري سپينو
وينښتو نيولې وه.

غټې ښار و، سړکونه پاک بنکارېدل، د سړک دواړو غاړو ته غځېدلي
گلدانونه لا شنه وو. ځای ځای به هسک تاميرونه په مخه راغلل، عمومي
سړکونو ته پخې کوڅې راپرې وې، په هر څه کې نظم ليدل کېده.

هماغسي مخکې تلو، هسک تاميرونه کم شول، زراعتي ځمکې راغلې،
خو لاهم ځای ځای بنکلي کورونه ولاړول.

موټر له عمومي سړکه ووت، ترتیت دېوال تېر شوو، مخکې لاړو، یوې
لویې دروازې ته ودرېدو، پر غټه لوحه د برگو غواوو عکسونه ښکارېدل.
دروازه خلاصه شوه، موټر حرکت وکړ، د خوشایو بوی ورو ورو ډېرېده.

موټر ودرېد، کښته شوو، د ونو په مینځ کې نرۍ لار پورته ختلې وه.
مخکې لاړو، موټروان په یوه وړه دروازه ننوت، دوه منزله تاميرو، له
یوې کوتې د خدا غېراته.
دوهم منزل ته وختو.

د مریم خبرې مې ودرولې، د خرما قوټۍ مې راواخیسته او له ډکې
پیالې چای سره بېرته کمپیوټر ته کېناستم.
مریم ویلي وو:

—ورور مې وار له واره کټ ته ورټوپ کړل، ما په کوټه کې دوهمه دروازه
خلاصه کړه، نل ته مې لاس ور وغځاوه، لاندې په سره سطل کې د اوبو د
تویېدو غږ غلی شو.

آینې ته ودرېدم، مخ مې پاک و.

له تشنابه ووتم. مور مې سرتور سر ناسته وه، پلار مې د تلویزیون د
ریموټ بیټرۍ را ایستلې وې.

ورغلم، د مور پر څنگانه مې سر کېښود.

شاوخوا مې سترگې ورغړولې، کوټه لویه وه، شیرچایي رنگ یې درلود،
پر زړه غالی. دلرگي درې اوسپنیز کټونه ولاړول.
د مور غږ مې واورېد:

—مه يې څښه!

ورور ته مې وکتل، د کوچيني مېز له سره يې جگ ورپورته کړې و.
پلار مې د اوبو جگ ور واخيست، پزې ته يې ور نږدې کړ، ودرېد،
گروپ ته يې ونيو او له کوتې ووت.
تلويزيون ته ورغلم، سويچ مې کړ، په گوته مې څو چاينلونه واړول،
ملايان غږېدل.

کړکۍ ته ور نږدې شوم، پله مې خلاصه کړه، د چرسو بوی راغی، لاندې
مې وکتل، دوه تنه پر پلاستيکي څوکیو ناست ول، د مېز پر سر په
سگريټ دانۍ کې سور سوکې ښکارېده.

پله مې وټړله، بلې کړکۍ ته ورغلم، پرده مې چوله کړه، ليرې زرگونه
گروپونه بل ول.

د دروازې کپ شو، پلار مې تشناب ته ننوت.

مور ته مې وکتل، پر کټ اوږده پرته وه.

ورغلم، د هغې پر ورانه مې سر ولگاوه، گوټې يې زما پر وينستو کې
تېرې کړې.

چوپه چوپتيا وه، کله کله به د څنگ له کوتې د خدا دپ او ازاراغی.

دروازه وټکېده، ورور مې ورغی، د لسو، يوولسو کالو په عمر وچه
کلکه نجلۍ کوتې ته راننوته، لوی پتنوس ورسره و، د پيالو د رېږدېدو
غږ راته.

ورولاړه شوم، پتنوس مې يې له لاسونو ونيو.

نجلۍ غلې له کوتې ووته.

مېز ته ور نږدې شوم، دواړه دېگ برغولی مې ليرې کړ، مستې وې.

د پلار غږ مې واورېد:
 _اوبه يې رانه وړې؟
 مستو ته يې وکتل، په خوند يې وويل:
 _هلی نو، لاسونه پرېمنځئ.
 مور مې تشناب ته ننوته، خو ورور مې لا په خپل ځای ناست و. ويل يې
 چې زړه ته يې نه کېږي.
 د ډوډۍ له خوړلو وروسته مې د چايو پيال له راډکه کړه، ريموت مې
 تلویزيون ته ونيو، خو کاري يې نه کاوه.
 مور مې په قبله پسې گرځېده، يوه ته هم نه وه مالومه.
 ټول سترې وو، ورور مې له مور سره پرېووت، پلار او ماته بېل بېل کت
 راوړسېد.
 چوپه چوپتياوه، په سطل کې د څاڅکو د تويېدو غږ راته، وروسته مې
 سترگې درنې شوې.
 يو وخت مې اوږو ټکان وخوړ، ورومې کتل، مور مې وه، ويل يې چې په
 لمانځه کې لټه شوې يې.
 سترگې مې وموښلې، د پردې پورتنۍ برخه د لمر رڼا ژېړه کړې وه. کړکۍ
 ته ورنږدې شوم. پرده مې چوله کړه، لېرې، ترهسکو تاميرونو تېر اسمان
 ژېړ ښکارېده.
 د تشناب وره ته مې لاس ور وغځاوه، اودس مې وکړ، په لمانځه کې مې
 د پلار خرهاری اوړېده.
 ختلی لمر، دروازه وټکېده، بېگاني نجلۍ وه، د اوبو وړې جگ يې راپه
 زړه کړې. غوسه راغله، پتناسه ته ورولاړه نه شوم.

مور مې پتنوس ورنه واخيست، نجلۍ په وېره وويل:

ـاوبه مې هېرې شوې.

پلار مې وخنډل:

ـپروانه کوي.

نجلۍ هماغسې په وېره وويل:

ـخير دى، على رضا ته مه وايست.

د پلار خندا مې زور ونيو:

ـعلى رضا څوک دى؟

غلې شوه.

لهجه يې ايراني فارسي ته نه وه ورته.

ومې ويل:

ـد کوم ځاى يې؟

غټې مړې سترگې يې راواړولې، چوپه خوله د باندې ووته.

د چايو د سورولو په وخت يودم زوږ شو. ټول کړکۍ ته ودرېدو، لاندې

ډله کسان گرځېدل، ډېر يې په کميس او پرتوگ کې ول.

پلار مې وويل:

ـيو اخې نه يو.

پلار، مور او ورور مې بېرته خپلو ډکو پيالو ته ور وگرځېدل، خوزه له

کړکۍ سره ودرېدم. د حويلۍ د دروازې تر څنگ مې يوه پطلون کړي

ځوان ته پام شو، پاک او سوتره و، په لاس کې يې کېبل بنکارېده.

نورو کسانو ته مې وکتل، ځينې گرځېدل، نور دېوال ته ناست وو، سترې

بنکارېدل، زياتره يې خيړن او په دوږو سپېره ول.

د پلار غږ مې واورېد:

—چای سپړي.

ورغلم.

مور مې وویل:

—تر کومه به دلته یو؟

پلار مې وروکتل:

—نه پوهېږم.

مور مې سوړ اسویلی ویست، پیاله یې وړ واخیسته او پر کټ کېناسته.
ریموټ مې راواخیست، بیطری مې ترې ویستې، لارم او د کرکۍ تر
لاندې مې لمر ته کېښودې.

حویلۍ ته مې وکتل، هیڅوک هم نه ول.

بلې کرکۍ ته وروگرځېدم، لاندې پټې ول، د مخملو (لمر مخو) وچ بوتې
پکې ولاړ وو، ورهاخوا دوه اوږده سالونونه ښکارېدل، مخې ته یې لویې
تکې سپینې ډبرې پرتې وې، د کاشیو د جوړولو کارخانه راته واېسېده.
لیرې مې وکتل، ترهسکو تامیرونو کمرنگه لوڅی را تاووو.

د پلار خوشاله غږ مې واورېد:

—په تشناب کې تودې اوبه راځي.

ورومې کتل، مخ یې لوند و.

ټول خوشاله شوو، ځانونه مو په کابل کې وللي ول.

لس بجې ماته وار راوړسېد، اوبه تومړي وې، خو بدې نه لگېدې. کله
چې له تشنابه راووتم، پلار مې ږیرې ته چاره نیولې وه.

مور ټوله ورځ په کوټه کې وو، له ورې نجلۍ پرته مو بل هیڅوک هم ونه لیدل، نجلۍ هم د ډوډۍ د راوړلو له پاره راغله او چوپه خوله بېرته له کوټې ووته.

بل سهار مې د ورور خلق تنگ و، ویل یې چې په کوټه کې خپه شوی یم، پوره یو سات خبرې مې ورسره وکړې، راتلونکې ژوند او د لندن کیسې د زحمت په تېرولو ارزېدې، خو په درېیم سهار د ټولو زړونه تنگ ول، پلار مې حویلی ته کښته شو، کله چې بېرته راغی، ډونګېده، ویل یې چې یواځې د غواوو په فارم کې د ګرځېدو اجازه لرو.

یوولس بجې ټول له کوټې ووتو، په حویلي کې مې شاته وکتل، لاندې منزل د زندان غونډې جوړ و، کړکیو پنجرې درلودې، ورهاخوا ډله ولاړو کسانو وچې سترګې راته نیولې وې. د باندې لاړو، د ونو په مینځ کې نرۍ لار کښته شوې وه، خومره چې مخکې تلو، د خوشایو بوی ډېرېده.

پراخه میداني راغله، په عمومي دروازه کې دوه تنه ولاړول. کین لور ته اوږد سالون ښکارېده، د بام اهن چادر یې سترګې برېښولې.

د غوا رمباره راغله، ورور مې هماغه لور ته منډه ور واخیسته، ورغلو، په سالون کې دواړو غاړو ته په پنجرو کې نیول شوې لسګونه برگې غواوې ولاړې وې.

مخکې لاړو، ورور ته مې وکتل، د یوه تور کوچیني سخوند تر غاړې یې لاسونه تاو کړي وو.

غولي ته مې پام شو، سپینې پرېوللې کاشۍ وې، خو لا هم د خوشایو بوی خوت.

د مور غږ مې واورېد:

— غواوې يې په اسرات کې دي.

ورومې کتل، په پلاستيکي اخرونو کې د جوارو میده شوې ژيرې پانې پرتې وې.

په سپينه چپنه کې يو دنگ سپرې راغی، د څو غواوو غولانځو ته يې پايپونه ورواغوستل، دېوال ته يې لاس ور وغځاوه، سويچ يې وواهه، په رڼو پايپونو کې سپينې شېدې روانې شوې.

څو نور کسان راغلل، د غواوو ورننو ته يې برسونه ونيول.

پلار مې د تلو راته وويل، خو د ورور مې پام غلط و، له سخوندره نه ليرې کېده.

پلار مې زه او مورد کوتې تروره راوړسولو، دی بېرته فارم ته لاړ.

دروازه مې خلاصه کړه، وړې نجلۍ زړې غالۍ ته جارو نيولې وه.

مور مې پر کت کېناسته، بکس ته يې کتل وروسته تشاب ته ننوته.

په کړکۍ کې اېنسو بيطريو ته مې وکتل، سيوري پرې راغلی و. راوامې خيستې، شېبه وروسته مې تلویزون ته ريموټ ونيو، کاريې نه کاوه.

نجلۍ ته مې مخ وړ واپاره:

— نوم دې څه ده؟

راوېې کتل، په خواړه خوله يې وويل:

— زبیا.

ومي ويل:

— نوې بيطري نشته؟

— علي رضا ته به ووايم.

غلى شوه.
 ومې ويل:
 _د كوم خاى يې؟
 يوه شېبه غلې وه، بيا يې نرى شونډې و خوځېدې:
 _د بد خشان.
 حيرانه شوم.
 _نو دلته څه كوي؟
 د نجلۍ په سترگو كې اوښكې راټولې شوې.
 هغې ته مې ژاوله ونيوله. راويې كتل، غومبرې يې سره ول.
 ورو مې وويل:
 _دلته څه كوي؟
 خواب يې رانه كړ.
 ترلاس مې ونيوله، پر كت كېناسته، سريې وڅرېد، جارو ته يې وكتل،
 وروريې وويل:
 _كوټه پاتې ده.
 ومې ويل:
 _پروا نه كوي.
 _علي رضا ته غوسه ورځې، وايي چې ډالري كوټه سمه پاكوه!
 خدا راغله.
 _ډالري كوټه؟
 نيغ يې راته وكتل، په سترگو كې يې وېره ښكارېدله.
 ومې ويل:

—مه ډار بږه.

سړيې وڅړېد:

—دې کوټې ته ډالري کوټه وايي، ډېر پام ورباندې کوي، دلته يواځې هغه
کسان اوسي چې اروپا ته ځي.

د مور غږ مې واورېد، ناولې جامې يې غوښتې.

ولاړه شوم، د تشاب ور مې خلاص کړ، دستشويي له ځگه ډکه وه.
بېرته کټ ته ور وگرځېدم.

ومي ويل:

—ښه، زېبا! دلته دې څوک شته؟

سوړاسويلی يې وايست.

—نه.

نجلی جارو ور واخيسته، تر مټ مې ونيوله، بېرته مې په خپل ځای
کېنوله.

تندی يې تريو شو:

—علي رضا مې وهي.

ومي ويل:

—هيڅ هم نه درته وايي.

غريو واخيسته:

—نه، پرون يې هم موټ موټ وېښته رانه وشکول.

زېبا خپل سر ته لاس ورووړ، ټکری يې وښوي او، غوږ يې ويني و.

په ژړغونې غږ يې وويل:

—سهار يې خوله پرې ولگوله

زړه مې ولېځېد.
 نجلۍ يودم وژپل:
 دالرې کوټه مې نه وه پاکه کړې.
 د نجلۍ مټ مې پرېښود. جارو يې ورواخيسته.
 ومې ويل:
 داسې څوک دی؟
 ځواب يې رانه کړ.
 پر کټه اوږده وغځېدم، چټ ته مې وکتل، د جارو له کړبڼده غږونو سره
 ژړا هم ګډه وه.
 د مريم يوه برخه خبرې خلاصې شوې، دوهمه برخه پاتې وې، خو ناوخته
 و، کمپيوټر مې مړ کړ، غبرګې درنې کمپلې مې پر ځان راکش کړې.



درب شو، سترگې مې رڼې کړې، پردې ته مې لاس ور وغځاوه، شين
سهارو، د څنگ همسايه واوره اچوله.

د بخاری له سره مې د اوداسه له پاره تر مې اوبه راواخيستې، لس دقيقې
وروسته مې د دهليز ور خلاص کړ، سور فرش ته سپينې واورې
راورغږېدې. گام مې واخيست، بنۍ پنبه مې تر څنگانه په واوره کې
ننوته.

سپرژمې سوړ و، تردې مخکې هم واوره شوې وه، خو په يوه ځل دومره
پېره نه وه اورېدلې.

د همسايه غږ مې واورېد:

— دا ځل مجبوره يې چې بام ته ور وخېژي
ورغږ مې کړ!

— د پاروژۍ د بام ايزوگام ورسره اړوي.

ويې ويل:

— مخکينۍ واورې وچې وې، پروايې نه وه، خو دا واوره لنډه ده، بامونه
درنيزي.

چاره مې نه درلوده، د لرگي پر زینه وختم. شاوخوا مې وکتل، پر هر بام یو-دوه تنه ولاړ وو.

احتیاط مې کاوه، خو بیا هم د پارو ژۍ خوځایه د ایزوګام سپین زورورق او د قیر وړې ټوټې تورې ورسره واخیستې.

تېلفون راغی، موټروان و، ویل یې چې سړک یوه ډېره ده، موټر چاین شکولی، د باغ بالا پر غونډۍ نه شي درختلی.

د غیرحاضری دلیل پیدا شو. تر غرمې د بام پر سر وم، خو لا هم د دوو کوټو بامونه پاتې ول.

د څنگ گاوندې راغې کړل.

—درشم؟

ورومې کتل، خپل بامونه یې توروو.

ستړی وم، (نه) ته مې خوله نه جوړېده، لنډ یې زموږ بام ته د لرگي زینه ودروله، د ماسپینین له اذان سره سم بامونه خلاص شول.

ټوک ټوک وم، اوږو مې درد کاوه.

ماخوستن وختې پرېوتم سهار دوه-درې ځله موټر وښوېد، خو سرعت یې کم و، له ستونزې پرته دفتر ته ورسېدو.

پنجشنبه وه، د تېرې ورځې کار هم راته پاتې و، له کاغذونو مې سر نه شو پورته کولی.

په رخصتۍ کې ایمېلونو ته ورغلم، د لوسي په نوم ایمېل راغلی و، خلاص مې کړ. لیکلې یې وو:

د مریم خبرې مې درولېږلې.

کورته لاړم، برق نه و.

سهار مي له بامه په رالو بدلې واوره کې لار واپسته، د حويلۍ تر دروازي پورې ايله لس گامه فاصله ده، خو دوه ساعته کار يې وغوښت، کله چې بېرته کوټې ته تل، د لارې دواړو غاړو ته تر نامه واوره ولاړه وه.

لومړۍ مې چای دم کړ، بيا کمپيوټر ته کېناستم، د مريم پاتې دوهمه برخه خبرې مې راواخيستې. ويلې يې ول:

زېبا مې له ذهنه نه وته دوه ځله يې ډوډۍ راوړه، خو څه يې ونه ويل. بل سهار مې پلاراو ورور د باندې ووتل، مور مې پرکټ پرېوته، راياده يې کړه چې بېلگه يې د سرد درد له لاسه ټکي خوب هم نه دی کړی. کړکۍ ته ورنږدې شوم، لاندې مې وکتل، زېبا د يوه سپورتي نوي موټر سايکل ټانکۍ ته سپينه ټوټه نيولې وه.

د مېز له سره مې د اوبو جگ راواخيست، بېرته کړکۍ ته ورنږدې شوم، بښنه مې وټکوله، نجلی راوکتل، جگ مې پورته ونيو، په اشاره يې پوه کړم چې درځم.

بېرته پرکټ کېناستم، مور ته مې وکتل، سترگې يې پټې وې. زېبا راغله، د مخ سرخي يې ډېره شوې وه، جگ ته وروگرځېده. ومې ويل:

— غواړم چې خبرې درسره وکړم.

له اوبسکو ډکې سترگې يې راواړولې، جگ يې ور واخيست، له کوټې ووته.

وخت ووت، د موټر سايکل د چالانېدو غږ راغی، کړکۍ ته ورغلم. په عمر پوخ، تور سپی و، راوتلی ټټري يې درلود، د موټر سايکل په آينه کې يې د اغوستي تور يخن قاق غاړه سموله.

موٽر سايڪل حرڪت وڪڙ، تر هغو مٺي پسي ڪٽل چي ڏونو خانگي پري راغلي.

بهرهه پر ڪٽ پر پوتم. سترگي مٺي پتي ڪڙي، ڪڙپ شو، ورو مٺي ڪٽل، پر مٺو ڏاڍو جگ ايٺي و.

زبا مٺي ترمٽ ونيوله، غلي ڪيناسته.

و مٺي وويل:

— علي رضا و؟

راويي ڪٽل، له ڏکو سترگو بي پوه شوم چي گومان مٺي سم وخوت.

و مٺي وويل:

ڪيسه راته وڪه.

سريي وڃي پڌ.

و مٺي وويل:

— ڄومره وخت ڪير پي چي دلته بي؟

— ڏوه ڪاله.

زڙه مٺي ولڙيد:

— ڪورني لڙي.

غريو واخيسته.

— نه

— ولي؟

يوه شهبه غلي وه، وروسته بي په ڏک ستوني وويل:

— ڏوه ڪاله مخڪي مٺي پلار ته يو ليڪ راغي، ڊجومات ملا ورته

ولوست، تره مٺي تهران ته غوڻتي وو، پلار ته مٺي بي ليڪلي و چي دلته

مې د خښتو په بټۍ کې سرگاريگري درته موندلې ده، د يوه کال د دهقاني پيسې، په يوه مياشت کې موندلې شې. د پروړې له خرڅولو وروسته له کلي راووتو.

تر نيمروزه مو خپلې پيسې بس شوې، يوه هوټلي قاچاڅبر راته وموند، د سړي پر سر يې يو ميليون تومنه غوښتل. پلار مې خپل ورور ته ټلېفون وکړ، هغه ورياده کړه چې تاسو تر دې ځايه راشئ، مصارف مو زه په غاړه اخلم.

له زاهدانه ژر راووتو، خو په کرمان کې مو دوې هفتې تيرې کړې، وچه ډوډۍ يې راکوله، د شپې به د موټرو په گراج کې ويدېدل. قاچاڅبر ويل چې د تهران لارې سختې دي، پوليس په افغانانو پسې گرځي او د لارې ډېر هغه عسکر يې بدل کړي چې له دوی سره جوړول.

وروسته يې يوه بل وړوکی ښار ته يووړو، علی رضا مې همالته وليد، په دوهمه ورځ يې يوه بار وړونکي موټر ته ور وخېژولو، تر لسو يوولسو غواوو تېر شوو، خو نور افغانان هم پر شنو وښو ناست ول. دوه ورځې مو مزل وکړ، دلته يې راوړو.

زېبا غلې شوه، ورومې کتل، پر سرو غومبرو يې مړې او ښکې روانې وې. ومې ويل: بيا؟

شونډې يې وخوځېدې: پلار مې څو ځله خپل ورور ته ټلېفون وکړ، خو کار يې نه کاوه. علي رضا پيسې غوښتې، ويل يې چې له دې ځايه نه شی وتی. يوه اوونۍ تېره شوه، موږ په همدې حويلۍ کې وو.

وروسته مې پلار د علي رضا پښو ته ور ولويد ، ورياده يې كړه چې د تهران د خښتو بتيو ته ورسره لاړ شي. خو علي رضا نه منله، دليل يې دا و چې دلته به سلگونو بتي دي، كومه يوه به پسې غواړي.

خو په دوهمه ورځ مې د مور ژبا تاثير ورباندي وكړ. پلار مې له علي رضا سره په موټر سايكل كېناست، خو كله چې مازديگر بېرته راغى، شوندي يې چاودلې وې.

دوډى يې ونه خوړه، ټوله شپه له ځان سره ډونگېده، ورور ته يې بد رد ويل.

په بله ورځ يوه ايراني ورياده كړه چې څه موده مخكې د خښتو بتيو ته پوليس ورغلي ول، كوم افغان چې به په مخه ورته، موټر ته به يې خېژاوه، كېداى شي چې ورور دې هم پكې وې.

د پلار تمه مې وخته، داځل مې مور د علي رضا تر ځنگنونو لاسونه تاو كړل، خو د هغه وروستۍ خبره دا وه چې دوه كاله به د غواوو په فارم كې له تنخوا پرته كار كوى.

موږ ته يې د همدې تامير په پاى كې گونبې كوته راكړه، وړه او چټله كوته، خوبيا هم ښه و، د نورو مساپرو سترگې نه راباندې لگېدې.

پلار به مې ټوله ورځ په فارم كې خوشايي پاكول، كله چې به بيگا كوتي ته راغى، له جامو به يې سوږ بوى ته.

مور مې مساپرو ته د بېگ پخواوه.

پلار به مې هر ماښام د كوتي پر دېوال ليكې ايستلې، وروسته به يې ټولې ليكې حساب كړې، له ځان سره به يې وويل:

ډېرې ورځې لا پاتې دي، ډېرې.

يوه ورځ علي رضا کوټې ته راغی، د وريجو صفت يې کاوه، مور ته مې يې ويل چې خوندورې يې پخې کړې وې. خو وروسته يې راتگ ډېر شو، دی به هغه وخت راته چې پلار به مې په فارم کې و.

يوه غرمه مې پام شو، مور مې د يگ کاوه، ده ورته کتل. په بله ورځ يې زما مور ته يو کميس ونيو، هغې نه اخيست، خو علي رضا ټينگار کاوه. ما بنام چې مې پلار د کوټې په کونج کې لوېدلی کميس وليد، مور مې يې دومره ووهله چې دوې ورځې له ځايه پورته نه شوه.

پوره څلور وخته مې مساپرو ته وچه ډوډۍ وروړه. په درېيم سهار مې مور د مجبوريت له مخې د يگ ته ور پورته شوه، ما ويل چې پيازو به يې سترگې ورتړې کړې وې، خو نه، هغې ژړل. پلار مې هم خوابدۍ و، له مور سره به مې نه غږېده، دی به ډېر وخت غلی ناست و، د دېوال ليکې به يې شمېرلې. يوه ورځ مې ورياده کړه!

—وبه تېنتو.

سور اسويلی يې وايست:

—تاسو تر دېوال اوښتۍ شئ؟!

پوه شوم، پلار مې زموږ له پاره چېرته نه شوای تلای. علي رضا خو ورځې ورک و، يو ماسپښين راغی، زما د مور پر وړانه يې لاس کېښود، ويې ويل چې په سختو مې نه لورېږی. ته او لور دي له ما سره لاړې شئ.

مور مې همدا يوه خبره کوله:

—د خدای له پاره، له کوټې ووځه!

علي رضا ماته وکتل، راياده يې کره چې د پورتنۍ کوتې له يخچاله اوبه راوړه.

کوتې ته وختم، اوبه مې راواخيستې، کله چې مې وره ته لاس ور وغځاوه، نه خلاصېده، ورد باندې له خوا تړل شوی و.

نه پوهېدم چې څومره وخت ووت، بيا په وره کې کيلي تاو شوه، دهلبز ته ورغلم.

علي رضا و، په مخ او غاړه يې سرې کرښې تيرې وې. د نوکانو نښې راته ښکاره شوې، راياده يې کره چې که دې چاته څه وييلې ول، نو پلار دې وژنم.

چاته به مې څه ويل؟ نه پوهېدم.

دی تر ما مخکې لاندې کښته شو.

مور ته ورغلم، لوڅه لغړه پرته وه.

زېبا يودم چيغه کره، پر خوله مې يې لاس ونيو، مور ته مې وکتل، ويده وه.

د زېبا سرمې پر خپل ټټر پورې ونيو، هغې ژړل، ما هم خپلې اوبښکې نه شوای کابو کولی.

ښه شېبه ووته، وروسته يې په غريو کې وويل:

—مور مې کښاسته، شکېدلې جامې يې واغوستې، له کوتې ووته، بېرته راغله، پر ما يې خپرې کړې، تر دې پورې په غېږ کې ټينگه نيولې وم، بيا يې کلکه پر تندي ښکل کړم، يودم يې منډه واخيسته او سرتور سرد باندې ووته. ټکری مې راواخيست، پسې ورغلم، درب شو، له ځمکې

دوړه پورته شوه، پښو ته مې وکتل، مور مې په خاورو کې پرته وه، تر خولې يې سرې وينې راووتې. دې د تامير له سره ځان راغورځولې و. د زېبا پر خوله مې لاس کېښود، چپغه مې خولې ته راغله، په غريو کې مې وويل:

—بس دی! نور څه مه وايه!

زېبا سرې سترگې راواړولې. لاس مې د هغې له خولې ليري کړ، نجلی وويل:

—تا کيسه غوښته!

غريو واخيستم:

—سمه ده. ووايه!

نجلی وويل:

—چيغې شوې، په کوټه کې د ولاړو افغانانو گوتې د پنجرې تر اوسپنيزو سيخانو تاوې وې، زورونه يې وهل، ايرانيانو ته يې کنځلې کولې، خود اوسپنې سيخان ټينگ ول.

د فارم کاريگر راغلل، پلار مې هم پکې و، دی زما مور ته ورنږدې شو، د هغې لاس يې پورته کړ، بېرته يې پرېښود، لاس پر ځمکه ولگېد.

تر ډېره غلې و، د مور شکېدلي ټټر ته يې وچې سترگې ښولې وې، وروسته يې د هغې سر له خاورو پورته کړ، په غېږ کې يې ونيو، يودم يې کوکه کړه، له چيغو سره يې په پنجره کې د ولاړو خلکو ژړاوي گډې وې. پلار مې ښه شېبه وژپل، بيا يې ماته وکتل، سترگې يې له سرو رگونو ډکې وې. په غريو کې يې وويل:

—علي رضا و؟

سر مې د (هو) په بڼه ورته وڅوځاوه.
 پلار مې دېوال ته ولاړ بېل ورواخيست، منډه يې کړه، له حويلۍ ووت.
 زبېا غلې شوه.
 په غريو کې مې وويل:
 _نور؟

د نجلۍ سروځېد:
 _مور ته ورنږدې شوم، سترگې يې لوڅې وې، ماته يې کتل. يودم يې پر
 ټټر ور پرېوتم، پر غاړه مې يې مخ کېښود، خوله مې تروه وه، نه پوهېدم
 ، زما اوښکې وې که د وينو خوند.
 بيا چا تروليو ونيولم، ورومې کتل، علي رضا و، ټټر ته مې يې سوکان
 ونيول، علي رضا پورته کړم، پر ځمکه ولگېدم، په سترگو مې تياره
 راغله، هڅه مې کوله چې بانه سره جلا کړم، نه کېده، په سترگو مې زور
 راووست، څو پياوړو کسانو له ځمکې توره لويه پلاستکي خلطه پورته
 کوله، له خلطې زما د مور سپين لاس راوتلی و.

نور مې هيڅ هم ونه ليدل.
 زبېا غلې شوه، د پلار غږ مې واورېد:
 _د باندې نه ځي، ښکلې هوا ده.
 ورومې کتل، پلار مې مور ته وچي سترگې نيولې وې.
 ويې ويل:
 _څه پرې شوې.
 ځواب مې ورکړ!
 _سړيې خوږېده، ويده ده.

—ته نه ځي.

—نه، مور مې يواځې نه شم پرېښودی.

پلار مې بېرته له کوټې ووت.

زېبا ته مې وکتل، سترگې يې له سرو رگونو ډکې وې. يوه شېبه غلې وه، وروسته يې ترڅې موسکا شونډې سره ويږې کړې، په غريو کې يې وويل:

—تاسو مه ویر پرئ، دوی ډالري مساپرو ته څه نه وايي.

په خبره کې يې وړولوېدم.

—دوی؟

—هو، ماته يې ډېرې کيسې مالومې دي، دلته رقم رقم خلک راځي، علي رضا ډېر کسان پيژني، ځانته کوټه لري، ما څو ځله ډوډۍ ور وړې ده، ټول تریاک څکوي، توپانچې مې يې په خپلو سترگو ليدلې دي. دوی دوه ډوله مساپر راوړي، ډالري مساپر کم دي، همدا کوټه يې ورته بېله کړې ده، خوراک، څښاک يې هم له نورو جلا دی، پام ورباندې کوي، خو هغه نور بيا داسې نه دي، علي رضا د تومني مساپرو نوم پرې ايښی دی، دا کسان ايران ته د کار له پاره راغلي، تر هغو د پنځرو تر شا ولاړ وي چې کوم خپل يا ملگری يې د قاچاقبر پيسې ورته راوړسوي. خو داسې کسان هم پکې شته چې په هفتو هفتو دلته پراته دي. دوی د سهار له خوا يواځې لس دقيقې له کوټې راباسي، علي رضا وايي چې تبستي، لس دقيقې تشناب ته د تگ او پښو غوړولو له پاره بس دي. که مړه هم شي، څوک ور نه ور خلاصوي، تېره هفته مې د يوه مساپر چيغې

واورېدې، ځوان و، گېډه يې خوږېدلې، خو هيڅوک يې هم په کيسه کې نه شول، سهار ته مې پروت و.

زېبا غلې شوه.

ومې ويل:

__ته دلته څه کوي؟

__ديگ پخوم.

لاس ته مې يې وکتل، غټه تناکه پرې ختلې وه.

په غريو کې يې وويل:

__د مور له مرگه وروسته يې يوه کور ته بوتلم، څلور بسځې پکې اوسېدې، يوه زړه او درې ځوانې، هرې يوې بيله کوټه درلوده، دوهمه شپه مې پام شو، کور ته درې نارينه راغلل، بودی پيسې ورنه واخيستې، بيا يې هر يو بيلې کوټې ته ور وليږه.

زېبا غلې شوه.

ورومې کتل، شونډې يې لږ زېدلې.

ومې ويل:

__بيا؟

__درې ورځې هلته وم، علي رضا راغی او بېرته يې دلته راوستم. خو يو شناخته مې هم ونه ليد. د پنځرو تر شا نور خلک ولاړول، د فارم کارگران هم بدل شوي وو، يواځې په دروازه کې ولاړ خلک مې پېژندل. له علي رضا نه مې د پلار پوښتنه وکړه، ويل يې چې لږ ژوبل شوی دی، بس، چې له روغتون نه رخصت شو، ورسره تلای شې.

د شا کوتې ته يې بوتلم، يوه زوړ سپري ديگ پخواوه، علي رضا رايا ده کړه چې مرسته ورسره کوه!

د شپې به يواځې وم، د کوتې کونج ته مې نه شو کتلی، مور مې لیده، لوڅه لغړه وه، د سروينسته يې شکول تر سهاره به گروپ راته بل و، خو وروسته عادت شوم. علي رضا به د پلار احوال راته راووپ، ويل به يې چې مخ په جوړېدو دی.

ورځې تېرې شوې، پلار مې رانه غی. ما به هر وخت له علي رضا نه د هغه پوښتنه کوله. يوه ورځ يې راته وويل چې پلار دې پوليسو نيولی، اوس به يې خپل وطن ته اړولی وي.

.تمه مې ونه خته، ځای ور مالوم و، ضرور راپسې راته.

يوه غرمه فارم ته لاړم، شېدې مې را اخیستې، د يوه کاريگر پښه وښوېده، نه شو ولاړېدی، له مانه يې وغوښتل چې د خوشايو ډک سطل د باندې وباسم.

ډېران د فارم د حويلۍ په کونج کې دی، دوی د ټولې هفتې خوشايي همالته اچوي، جومه موټر ورته راځي.

ورغلم، يو بوټ پروت و، شناخته رامالوم شو، په ټکري مې پاک کړ، زما د پلار بوټ و.

دروازې ته مې منډه کړه، چينغې مې کړې، بوټ مې د زاړه پيره دار سترگو ته ونيو.

هغه وار خطا و، يوې بلې خواته يې کتل، وروسته يې سترگې له اوښکو ډکې شوې، لاسونه يې رانه تاو کړل، ټټر ته يې ور نږدې کړم، پر ککړۍ يې شونډې راکښودې.

ده ژړل، خو زما د پلار په اړه يې څه نه ويل، اخير يې رايا ده كړه چې علي
رضا خبر پرې. له دې ځايه لاړه شه.

دوې ورځې وروسته علي رضا راغی، ورته ومې ويل. رايا ده يې كړه چې
پلار دې راځي.

وخت تېر شو، د يگ به مې يواځې پخواوه.

يوه ورځ ځوان ساتونكى په ډوډۍ پسې راغی، د پلار پوښتنه مې ترې
وكړه، په غوسه يې راته وويل چې نه پوهيږي.

په هماغه ماخوستن دروازه خلاصه شوه، هماغه ساتونكى و، د برق په
رڼا كې يې سترگې سرې ښكارېدلې.

ده په دېوال پسې لاس ونيو، په دروازه كې كېناست، بوتل يې پر غولي
كېښود، رايا ده يې كړه چې د پلار په اړه مې پوهيږي.

خوشاله شوم، د مالوماتو پوښتنه مې وكړه، خو ده اول مچه غوښته. څه
پروا يې كوله، مور او پلار ډېره ښكل كړې وم، خو دده مچه بل رنگ وه،
زما ټوله خوله يې رالنده كړه، بوى يې ته، زړه مې راپورته شو، منډه مې
ترې واخيسته.

دى همالته ږنگ شو، له وېرې كوټې نه شواى ورتلاى. شپه مې رڼو
ستورو ته تېره كړه. سهار چې كوټې ته ورغلم، نه و. اته بجې راغی، وېرې
اخيستې و، خواست يې كاوه چې علي رضا ته څه ونه وايم، هر څوك د
نښې په حال كې چټياټ وايي، پلار دې ژوندى دى

، خوماته يې هيڅ هم نه وويلي.

زبا غلې شوه، ماته يې وكتل، په غريو كې يې وويل:

پلار مې راځي؟

د هغې تر نري ورميږمې ګوتې تاوې کړې، پټر ته مې رانږدې کړه.
د زېبا ورو غږ مې واورېد:

— علي رضا اوس هم راته وايي چې پلار دې راځي، بيگه يې ګوتې ته ور
وبللم، همدا خبره يې راته وکړه، له خولې يې د هغه ځوان د خولې غوندې
بوی ته بيا يې وخنډل، زما پټري يې څو ځله په خپلو ګوتو ټينګ کړ، ويل
يې چې خوند درکوي؟

په چوندیو کې به نوڅه خوند وي. ځواب مې (نه) و، خو هغه خنډل،
ويل يې چې ستاسو په راوستو کې تاواني نه يم، بس دوه، درې کاله
وروسته د لارې سل چنده تومن راته ګټلی شي.

د مريم خبرې ختمې شوې.

جېب ته مې لاس کړ، فلش مې راويست، د لوسې په ايمپل راغلې خبرې لا
پاتې وې. خو ټلېفون راغی، ملګری مې و، ويل يې چې مېلمه مې يې،
موټر مې راوستی، پاڅه ته راووځه.
بانه مې ورته وکړه، خودی ټينګ و.

جامې مې بدلې کړې. کور ته ورسره لاړم، له هالنډه مو د ليسې دوخت يو
همصنفي راغلی و، نه يې پرېښودم، شپه مې وکړه، سهار په دوو نورو
ټولګيو الو وگرځېدو، ماښام تياره کور ته راغلم.

د مريم خبرو ته مې بېړه وه، ويلي يې ول:

— په سره اور ناسته وم، ټيکه نه راتله، له علي رضا او دې کوره مې کرکه
کېده، پلار به مې نن، سبا راته کول.

وخت ولاړ و، نه تېرېده، د زېبا مړ اوو سترگو مې زړه خوړ، له وسه مې څه
نه وپوره.

يو مازدېگر مې د پلار له جېبه د لسو زرو تومنو نوټ راوايست، زېبا ته مې ونيو، ډېرې نه وې، درې-درې نيم سوه افغاني راتلې، خو زېبا نه اخيست، ويل يې چې څه يې کوم، په نږدې سيمه کې دوکان نشته. وروسته ټوخی راته پيدا شو، پلار مې علي رضا ته وويل، گولۍ يې راوړې، خو کرکه مې ترې کېده، ومې نه خوړې. ورور مې هم تبې کولې، کوچيني سخوندر يې زړه وهلی و، ډېر وخت به له کټه نه ولاړېده.

يوولسمه ورځ له فارمه راووتو، مور، پلار او کوچيني ورور مې خوشاله ول، د موټر له بښينو يې يوې بلې خواته کتل، خدای ته يې شکرونه ايستل، خو ما په لاس کې سوځېدلې وړې پراتې ته کتل، د زېبا له اوبسکو ډکې سترگې مې له مخې نه ليرې کېدې، دهغې ورورستۍ جمله مې په ذهن کې راگرځېده:

— هه! دا پراته مې په خپله درته پخه کړه، وږې به شې.

د مور حيرانه غږ مې واوږېد.

— ته ژاړې؟

مخ مې واړاوه، نه وم پوه شوي.

پلار مې وخندل:

— اې لېونی، خوشاله اوسه، له زندانه راووتو.

څه مې ونه ويل، مخامخ په پياده رو کې د زېبا په عمر ډله نجوني روانې وې، ټيکلي ټيکارېدلې، خندل يې، په ملاوو پسې يې د مکتب بکسونه سربښ ول.

ٽڪسي وان ٻه يوه باغ کي ڀرڻسودو، رنگارنگ وٺي وي، غولي ڙپرو
پاڻو نيولي و.

لنڊ وخت وروسته د اوبو يولوي ٽانڪر راغي، حيران شوو، موٽروان ويل
چي ٽانڪر ته ورڪنسته شئي.

پلار مڻي ٻه غوسه و، نه ٻي ورسره منله، خو موٽروان سل دليلونه راوڀل،
د لارو سختي ٻي ياده ڪڍه، ويي ويل چي ڊبري ڪورني. مو ٻه همدې
ٽانڪر کي وڀي دي.

پلار مڻي نه قانع ڪڍه، د موٽروان وروستي خبره دا وه چي علي رضا ته به
ٽيليفون وڪري.

زڙه مڻي ولڙيد، پلار مڻي وپوهاوه چي بيا هغه ڪور ته نه شو تلاي.
ٽانڪر ته ورڪنسته شوو، وچ و، خود ماهيانو غوندي سوڀ بوي پڪي
لڳڍه.

ٽول ڀر يوه هواره پنڊه توشڪه ڪڀناسنو، شاوخوا مڻي وڪتل، تياره وه،
پورته اسمان د شني دا ڊبري غوندي ٻسڪارڍه.

موٽروان را ياده ڪڍه چي د موٽر د درڀدو ٻه وخت کي به له توشڪي سره د
ٽانڪر شاتني. برخي ته ورخي.

شبهه وروسته موٽر حرڪت وڪي، د جمپونو له

ورڪڍدو پوه شوم چي پاخه ته وخوت.

يو، يونيم ساعت ٻنه وو، خو وروسته مو ساه بند ڍڍه، ٽولو پورته، ڳردي
دريخي ته خولي نيولي وي.

يو خاي موٽر ودرڍد، توشڪه مو ٻه احتياط شاته يووڙه، يوه دقيقه لانه
وه وتلي چي موٽر حرڪت وڪي.

نیم ساعت وروسته بیا موٽر ودرید، موٽروان و، ویل یې چې د هوا د تبدیلی له پاره د باندې راووخئ.

موټر له عمومي سړک نه چپ په ژېړو ونو کې ولاړ و. موټروان کین لور ته اشاره وکړه، له یوه لوړ ځایه، رنځې اوبه راتویېدلې. سرمې گرځېده، ورغلم، اوبو ته مې لاسونه ونيول. پلار ته مې وکتل، له موټروان سره یې خبرې کولې. کله چې بېرته ټانکر ته ورکېښته شوو، پلار مې رایاده کړه چې تر مهاباده به همدلته یو. د مهاباد په اړه مې مالومات ترې وغوښتل، د موټروان له خولې یې وویل چې ترکیبې ته نږدې کوم ولایت دی. سفر سخت و، خو بیا هم د ترکیبې نوم زړه راکاوه.

یو ځای مې د ورور خوا راوگرځېده، پلار مې ترډېره پراوړو کېنولی و، ورور مې ازاده هوا اخیسته، وروسته یې یخني وشوه او بېرته پر توشکه کېناست.

لمر لوېدلې و چې مهاباد ته ورسېدو. یوه کور ته لاړو، ساه مولانه وه سمه کړې چې یو دوه سیټه ټیوټا موټر راغی. خامې لارې مو په مخه ورکړې، ماخستن ناوخته ترې کېښته شوو. تیاره وه، سپي غپ ووهل، ورور مې د مور غېږې ته ځان ورواچاوه. لاتین ښکاره شو، مخکې راغی، یوه بوډی وه، په ژبه نه سره پوهېدو، په هغې پسې روان شوو.

د وره غنجا مې واورېده، ورغلو، یوه لویه کوټه وه.

په زړه درۍ کېناستو، د لاتین په ژبه رڼا کې مې سترگې ورغړولې،
تنور، په کونج کې له خټې جوړ نغری، څنگ ته ایښي وچ لرگي... ټول د
کلیوال ژوند ښې وې.

بوډۍ زوړ دسترخوان پرانیست، وچه ډوډۍ مو له پنیر سره وخوړه.
وروسته یې څلور کمپلې راوړې، ستړي وو، پلار مې بکس تر سر لاندې
کې، نور له بالښته پرته، پر کلکه درۍ پرېوتو. ناوخته مې د ورور غږ
واوړېد، له بولو پاڅاب وم، خو ځان مې غلی ونيو. د کوتې له دروازي
سره د پراته سپي د ساه ایستلو غږ راته.
سهار وختې مې مور د ورور جامې وربدلولې، د هغه د وېدېدو ځای ته
مې وکتل، دوه لويشتې درۍ لنډه وه.

د باندې ووتم، سوړ باد چلېده، د یوې هسکې غونډۍ په لمنه کې درې،
څلور خام کورونه ولاړول. له دودکشونو یې لوگي ختل، په دېوالونو کې
یې تیرې او ښویه لرگي کار شوي وو.

زړه مې خولې ته راغی، سپي ته نږدې ولاړه وم، وغږېد، ټوپ یې کړل،
ځنځېر وشرنگېد.

بوډۍ منډه راواخیسته.

ځای پر ځای ناسته وم، له پښو مې سپکه ختلې وه.

بوډۍ لښته پورته کړه، ترلې سپي کورنچ وهل، غلی دېوال ته پرېوت.
بوډۍ تر مټ ونيولم، تر بې پانو غوټه نیالگيو تېر شوو، په لښتي کې
رڼې اوبه راتلې.

کله چې په کوټه کې قبلې ته ودرېدم، غاښونه مې سره لگېدل.

له چايو وروسته د باندې ووتم، لمر و، پر يوه هسکه غونډۍ د ترکيې
 بېرغ رپېده. مور ته مې ورناره کړه، راغله، د بېرغ په لېدو يې بېرته کوټې
 ته منډه واخيسته، شېبه وروسته ټولو بېرغ ته وچې سترگې نيولې وې.
 زړه مې ټوپونه وهل، ترکيه تريوه کيلو متره نېرې وه.
 بوډۍ راغله او په اشاره يې پوه کړو چې بايد کوټې ته ننوځو.
 هماغسې مو وکړل، ټول پر درۍ کېناستو، ورور مې پر لاندۀ ځای بکس
 کېښود.

د بوډۍ غږ مې واوړېد، دومره يې وپوهولو چې ډله مه وځي. خو شېبه
 وروسته مې له مور سره يو ځای د باندې ووتۀ. له ورسۍ مې وروکتل،
 بوډۍ اوزه لوشله، مور مې د لښتي په اوبو کې د ورور لنډې جامې
 پرېولې، ورهاخوا، د غونډۍ تر سره ژېړ واېښه ختلي وو.
 ورځ تېره شوه، ما بنام قضا يو جگ سړی کوټې ته راغی، پر شونډو يې
 سپين برېتونه پراته ول، ټول تندي يې گونځو نيولي و.
 سړی د پگدان ته وروگرځېد، له جوش دېگه يې د چرگ ورون وروايست،
 ورپوه يې کړل، خولې ته يې ورووړ، د بریتو اوږده سپين وينښته يې د
 چرگ پر ورانه راپرېوتل. زما مور ته يې وکتل، په ډکه خوله يې وويل:
 _ ښکلی مال دی.

زړه مې ولږخېد.

پلار مې ولاړ شو، مخې ته يې ودرېدم.

سړي وخنډل:

_ پرې يې ږدئ. هيڅ هم نه شي کولای.

پلار مې کېناست.

سړي چيچل شوی هډوکی په اور کې واچاوه، په زوره يې وويل:
 _ننه، چای راوړه!
 وروسته يې له جېبه څه راويستل، د قير غوندي سربېناکه وړې توتې
 وې. ويې خندل:
 _چرس، ډېر خوند لري..
 بوډی کوټې ته راغله، پرې بولي پيال او کوچینی ترموز يې د سړي ترمخ
 کېښودل.
 سړي ډکه پيال خولې ته وروړه، پلار ته مې يې وکتل:
 _صاحب منصب يې؟
 پلار مې وچې سترگې ورته نيولې وې.
 سړي وويل:
 _ډېر ايراني پوځيان راسره بلد دي، له ولاړېدو دې پوه شوم.
 پلار ته مې وکتل، په غوسه و.
 شېبه وروسته کوټه د چرسو له بويه ډکه شوه. بيا يې زما پلار ته سگريټ
 ونيو، لاس يې هماغسې غځېدلی پاتې شو، بېرته يې سيگريټ خپلې
 خولې ته ورنږدې کړ، ټوخي واخيست، زما پلار ته يې وکتل، په ملنډو
 يې وويل:
 _ډېر غيړتې يې!
 يودم يې وخنډل:
 _خو دلته هيڅ هم نه شي کولای.
 د پلار په سترگو کې مې غوسه لېده.
 سړي وويل:

تبر کال مې يوه ايراني کورنۍ له سرحدۀ اړوله، دوي پيغلې پکې وې، په تگ کې مې له يوې سره ناپامۀ اورۀ ولگېده، ورونو ته يې وويل، د سوکانو وار نه راباندې کېده، خو کله چې له سرحدۀ واوښتو، هماغه نجلۍ مې په غېږ کې ونيوله، مچې مې ترې واخيستې، ورونو يې راته کتل، خو هيڅ يې هم نه شواى کولای.

خه به يې کول؟ هه! هيڅ، نه پوليسو ته ورتلاى شواى او نه يې هم ماته کومه خپېره راکړه. زارى يې کولې، ويل يې چې خويندو ته مې خه مه وايه.

خاوره هماغه وه، هوا هماغه وه، زه هماغه وم، دوى هماغه ول، خو وطن هماغه نه و. يواځې يو کيلو متر واټن ټول غيرت ورڅخه واخيست. د غونډۍ په دې سر کې مې په ناپامۍ اورۀ ورسره ولگېده، د سوکانو وار نه راباندې کېده، خو د همدې غونډۍ په بل سر کې مې مچې ترې اخيستې، زارى يې کولې. ډېر فرق دى، نه؟

د سړي خبره سمه وه، تبر کال له پوهنتونه کورته تلم، په کوڅه کې يو هلک ولاړ و، مازې يې راته وخنډل، خو ښه نه راباندې ولگېده، پلار ته مې وويل، ما ښام کور ته ورغى، د هلک پلار يې راوايست، جنرال و، يوه عادي دوکاندار يوه روپۍ کړ، خو دلته يې يوه معتاد ايراني ته هيڅ هم نه شو ويلی.

د سړي په غږ مې فکر سره راټول شو.

مه ويرېږئ!

ورومې کتل، زما مور ته يې وچې سترگې نيولې وې.
سړي وخنډل:

— موږ دوه ډوله مساپر لرو، ځينې كمې پيسې راكوي، مازې يې تر سرحده اړوو، نور يې خپل كار، څه كوي، چېرته ځي، په موږ پورې اړه نه لري، خو ستاسو غوندې مساپر بيا په ټولو قاچاقبرو پورې تړلي دي، بس، ما هم په همدې ډله كې وشمېرئ، هره مياشت، لس، پنځلس مساپر تر سرحده اړوم، د هر مساپر پر سر زر ډالره راكوي، اعتبار نه شم خامولئ، ډېرې پيسې دي.

غلی شو. گړی ته يې وکتل، ويې ويل:

— دولسو بجو ته ځانونه تيار كړئ.

ودرېد او له كوټې ووت.

يوولس نيمې بجې راغی، زما پلار ته يې يوه پلاستيكي كڅوړه وروغورځوله، ويې ويل چې د پوستې د عسكرو له ديدنه مو ساتي.

پلار مې له خلطې دوه، تور يخن قاقه را وايستل، يو يې په خپله واغوست، بل يې زما ورور ته ونيو. كله چې د باندې راووتو، پلار او ورور مې په توره شپه كې سم نه ښكارېدل.

مخكې لاړو، سړي راياده كړه چې له پښو سره مو پام كوي، هڅه وكړئ چې وږې ډېرې لاندې ونه رغړي.

دا يې هم وويل چې تشويش مه كوي، يوه پوسته ده، ليرې ورنه تېرېږو، په پنځلس كاله كې يې يواځې يو ځل ډزې راباندې كړې دي.

ټول د غونډۍ په پيڅكه كې په سړي پسې روان وو، يو ځای ودرېدو، د يوې هليكوپټرې له كمزوري غږه پرته، نور څه نه اورېدل كېدل.

مخكې لاړو، وچ خوړو، پورته وختو، يو ځای تېره ورغړېده، پرېوتو، تر ډېره مو حركت نه كاوه، بيا ولاړ شوو، سړي زما له پلاره بېكس ورو

واخيست، په احتياط مخکې تلو، يودم ډزې شوې، له ډبرو سره سوکي (سپرغي) باد شول، شاته مو منډه واخيسته، تر کمره لاندې پرېوتو. مور مې چيغه کړه!

—زوی مې.

سړي يې پر خوله لاس کېښود.

زړه مې ولړزېد، ورور مې نه و.

پلار مې ولاړ شو، سړي تر پښې ونيو، په ټيټ غږ يې وويل: —وژنې مو.

غږونه مو واورېدل، عسکرو ل، چيغې يې وهلې.

پر مخامخ ډبرو د بتۍ سپېنه رڼا پرېوته، ورور مې وليد، پروت و،

سپينې سترگې يې نيولې وې، د غوږ لاندینۍ برخه او غاړه يې لاندۀ

بنکارېدل.

رڼا بلې خواته ولاړه.

مور مې لاندې ورغږېده، ورغلم، خرهاری يې خوت.

چيغې شوې، پورته مې وکتل، د بتۍ سپېنه رڼا مې په پلار لگېدله، هغه

زما د ورور خواته منډې وروهلې، ډزې شوې، مخې ته يې سره سوکي باد

شول، بېرته راوگرځېد.

سړی راغی، زما مور يې له ځمکې پورته کړه، مخ کېسته گړندي روان شو.

پر سر مې د مرميو شنهارۍ واورېد، پلار مې تر مټ ونيولم، دواړو

لاندې خوږ ته منډه واخيسته.

سړي راغږ کړل، ورغلو، د لويې تيرې تر شا کېناستو.

مور مې پرته وه، خرهاری يې خوت.

سڀي يودم منڊه واخيسته، پورته د سڀينو رڼاوو خواته ورغی، ډږي
 شوې، بېرته راغی، درب شو، بکس پر ځمکه ولوېد.
 عسکرو چينغې وهلې، کله کله به د بتيو سږينې تېرې رڼاوې پورته په
 تياره کې تېرې شوې.
 مريم غلې شوه، وروسته غريو واخيسته، ويې ژړل، بيا يې په ډک
 ستوني وويل:
 نه وم پوه شوې، يو وخت مې د پلار ژړه غونۍ غږ واورېد:
 _ مريم، مريم، سترگې رڼې کړه!
 ورو مې کتل، همالته په ډبرو کې پرته وم. پلار مې زما د لاسونو غروي
 موبل.
 ځان مې د هغه غيږې ته ور وغورځاوه، ومې ژړل، د ورور په وينو لږلی
 غوږ مې له ذهنه نه ووت.
 مور ته مې وکتل، بې حرکته پرته وه، خرهاری يې نه خوت.
 د غونډۍ په بل سر کې سږينې رڼاوې يوې بلې خواته کېدلې.
 د سږي غږ مې واورېد:
 _ کمه لاره پاتې ده.
 پلار مې حرکت ونه کړ.
 سږي د هغه پړاوږه لاس کېښود، ورو يې وويل:
 _ سخته ده، خو بله چاره نه لری.
 پلار مې هماغسې ژړل.
 سږي بکس ته ډډه ووهله، يوه شپه غلی و، بيا يې وويل:

_ شاته نه شی تلای، د ایران پولیس مو نیسی، لور او بنځه د زنانه زندان
 په نوم درنه بیایي، هر څه چې یې زړه ول، کوي یې.
 پلار مې هماغسې ژړل.
 سړي بکس ور واخیست، ولاړ شو، ویې ویل:
 _ رڼاوې لیرې دي، داسې وخت بیا نه شي موندلی.
 پلار مې یوه شېبه غلی و، بیا ودرېد، مور مې یې پر اوږه واچوله نیم
 ساعت لانه وپوره چې د سرحد بلې غاړې ته ورسېدو.
 د مریم خبرې ختمې شوې.
 پاو وروسته یې تېلېفون راغی، ویې ویل چې د روغتون د دهلېز رنگ یوه
 ورځ نور وخت نیسی، خو لوسي په کور کې انټرنیټ لري، نن مې دهغې
 په ادرس نورې خبرې درولېږلې.
 مریم خوشاله وه، ویل یې چې د پلار وکیل یې زنگ ورته وهلی و. شاید
 دوهمه محکمه یې د قید موده راټیټه کړي.
 نه مې شواي کولای چې د خوشحالی پر مهال تېر وختونه ور په زړه کړم،
 خو د مریم په رالېږلو خبرو کې یو څه کم و. کیسه سمه نه راتله، باید
 ورباندې پوه شوی وای.
 بخت یاري راسره وکړه، د پوښتنې یې راته وویل، سل زړونه مې سره
 وتړل، ور یاده مې کړه چې ورور دي څنگه شو او تر سرحده په څه ترتیب
 واوښتی؟
 مریم غریو واخیسته، تېلېفون قطع شو.
 ځان بد راته وایسېد، خو چاره نه وه، نن، یا سبا، باید پوهېدلی وای.

لنډ وخت وروسته ټلېفون راغی، مریم وه، بېننه یې وغوښته، په ژر غوښي غږ یې وویل:

—دواړو غاړو ته هسکې پرېښې ولاړې وې، مجبوره وو چې پرهماغه لاره پورته وخېژو. یو ځای ودرېدو، زه او پلار دواړه کېناستو، په ځمکه کې ستوري ښکارېدل، لاس مې ورووړ، له وروره پاتې ډب وینه لا توده وه. چېغه مې ستوني ته راغله، پر مړوند مې غاښونه ټینګ کړل.

سړي تر مټ نیولم، پلار مې هم په زحمت ولاړ شو، تیاره وه، خو بیا مې هم د مور څرېدلي سپین لاسونه لیدل.

سړي تر مټ نیولې وم، گړندی ورپسې تلم، ډېرې رغړېدلې، نه مې ټک واورېد او نه هم د عسکرو چیغې، پاو وروسته د غونډۍ په بله غاړه کې کېناستو.

مریم یو دم وژړل او خبرې یې پرې شوې.

وروسته یې په غریو کې ویوښتل:

—ورور به مې ژوندی وي؟

غلی وم.

د مریم ژړا زور ونيو.

ټلېفون قطع شو.

په سبا مې د مریم خبرې راواخیستې، ماخستن کمپیوټر ته کېناستم، ویلي یې و:

—په پنځو دېوالو کې کېناستو، خرابه وه، پخوانی خرابه، د ستورو تته رڼا له دېواله په رالوېدلو لویو-وړو ډبرو لگېدله.

پلار مي تېزه تېزه ساه اېسته، ستړی و، يو پاو يې زما مور پر خپلو اوږو
راوړې وه.

سړی هم غلی پر يوه تېره ناست و، شېبه وروسته يې وويل:
_زه تردې ځايه درسره وم.

ولاړ شو، د بکس ځنځېر يې کش کړ.

د پلار اوږه مې وخوځوله، ور يې کتل، يودم ودرېد، سړی يې تر مټ
ونیو، په حیرانۍ يې وويل:

_دا زموږ بکس دی؟

سړي په خبره کې ورو لوېد:

_خو دا ستاسې نه ده!

لاس يې راويست، کڅوړه وه.

پلار مې په بېړه وويل:

_څه دي؟

_پوږ.

يودم يې د سړي گړېوان ته لاس ورواچاوه، چيغه يې کړه!

_تا زموږ په بکس کې پوږ ايښي ول؟

سړي خپل دواړه لاسونه زما د پلار پر ټټر کېښودل، پورې يې واهه، له
دېواله يوه غټه تېره راولوېده.

سړی ودرېد، په ملنډو يې وويل:

_د همدې پوږو په خاطر مې سړې مرمۍ ومنلې او بکس مې راوړ.

پلار مې لاس پورته کړ.

سړي وويل:

— احمق توب مه کوه، بنځه او لور دي لا پاتې دي.

پلار مې کېناست.

سړی دوه گامه شاته لاړ، يوه لويه ډبره يې ليرې کړه، ورپه کنده وه، کڅوړه

يې په کنده کې واچوله، هماغه غټه ډبره يې پرې کېښوده.

بېرته په خپل ځای کېناست.

مور مې يودم چيغه کړه، پلار مې د هغې پر خوله لاس کېښوده. د هغې

خرهاری شو، بېرته بېسده پرېوته.

د پښو غږ راغی، ورپې ډبرې ورغړېدې ټول پرېوتو.

د شغال ورو انگولا شوه، سړی بېرته نيغ کېناست، په ټيټ غږ يې و

انگولل. دوه تنه راغلل، دواړه تنکي ځوانان ول، يو يې له سړي سره

ودرېد، بل يې تېرې ته ور وگرځېد.

سړي د مخامخ ولاړ ځوان پر اوږه لاس کېښود، موږ ته يې وکتل، ويې

ويل:

— دی اوزکان نومېږي، تاسو به تر وان پورې رسوي.

بيا يې ځوان ته څه وويل، پوه نه شوم، فکر کوم چې ترکي ژبه وه.

ځوان بکس ور واخيست، په لهجه لرونکې فارسي يې وويل:

— دا سيمه خطرناکه ده، بايد لاړ شو.

پلار مې، مور پر اوږه واچوله.

ټول راووتو، سړی ايران ته ور وگرځېد، هغه بل ځوان د پوډرو له کڅوړې

سره بلې خواته په تياره کې ورک شو، موږ هم په خپل رهنما پسې روان

شو.

مخکې لاړو، پلار مې سترې و، تېزه تېزه سا يې وهله.

يوځای کېناستو. د موټر بل څراغونه پر لوڅو ونو ولگېدل، بېرته مو حرکت وکړ.

تر دوو پوستو تېر شوو، ليرې وې، خورنایو يې ښکارېدلې. د مور په خاطر مو يو ساعت لاره، په دوه، دوه نيم ساعته کې ووهله. د مېړه غبراغی، گړنجوني وگړنې بدل، د سپيو غيا په تېزۍ سره نېرېدې کېدله. ورغلو، ځوان لاسي بټۍ ولگوله، دوو چيني کوچنيو سپيو منډه راواخيسته، تر ځوان راوگرځېدل، لکۍ يې وهلې. يوې کوتې ته ورننوتو، څراغ بل و، د خړې درۍ پر سرد غاړۍ اوډلو ورپه کارگاه ولاړه وه، څنگ ته گل وډې زړې پرستې پرتې وې. ځوان څراغ ورواخيست او د باندې ووت.

ښه شېبه ووته، پلار مې اورسۍ ته ناست و، سلگۍ يې وهلې، مور مې لا په سډنه وه راغلې، ما هم هڅه کوله چې کومه چيغه مې تر خولې راونه وځي.

ما ترډېره د پلار سلگۍ اورېدلې، کله کله به د گړنجوني غږ هم پورته شو، وروسته خوب وږې وم.

نه پوهېږم، څه وخت و، خو مور مې چيغې وهلې. سترگې مې رنې کړې، رڼا وه، مور مې خپل لاس ته کتل، لاس يې زما د ورور پر وچو وينو سورو، له چيغو يې وارنه کېده. ورغلم، د مور پر اوږه مې لاس کېښود، راويي کتل، سترگې يې د انگار غوندې سرې وې، راپنځه شوه، سريي زما پر اوږه کېښود، د زړه له زوره يې چيغه کړه.

ټولو ژړل، کوکې مو وهلې، د ورور نوم مواخيست.

ښه شېبه ووته، کوتي ته دوې ښځې راغلې، په عمر پخې وې، د کوچيانو غونډې له رنکو (پاوليو) ډک، گرد کميسونه يې اغوستي ول. يوه يې زما مور ته ورغله او بلې يې زه په غېږ کې ونيولم. له نازه يې پوه شوم چې اصلي کيسه ور مالومه ده.

په ژبه يې نه پوهېدم، خو پوست غږ يې د غمرازی مانا ورکوله. دوې ورځې همالته و، خو کوره ول، رمې يې درلودې، سړو يې ارت پتلنونه اغوستي ول، سدریو (واسکتونو) يې راوتلي جېبونه لرل، په خټه کړدان وو.

په دوو ورځو کې مې له مور او پلار سره يوه خبره هم ونه کړه، څه به مو ويل، هيڅ.

ټول غلي وو، خو مور به مې کله کله له ځان سره غږېدله، د زوې نوم به يې واخيست، بيا به يې يو دم چيغه کړه: -راځي، راځي، ضرور راځي.

موږ به يواځې ژړل.

په درېيم سهار يو موټر راغی، په بادۍ کې يې له وطني چرگانو ډک قفسونه ايښي ول.

موټروان په قفسونو کې لار وايسته، موږ ته يې اشاره وکړه، له څه ويلو پرته ورغلو، کېناستو، مخې او دواړو غاړو ته مو له چرگو ډک قفسونه ول، يو بل قفس راغی، زموږ تر سرونو يوه لوېشت پورته ودرېد.

بوی و، سوږ بوی، ټېکه نه کېده.

مور ته مې وکتل، زما د پلار پر اوږه يې سر ايښی و، د ککړۍ پر تور ټکري يې د چرگانو سپينه چټلي ښکارېدله.

موٽر حرڪت وڪڻي، ٻنهي وٽ، سوڙ باد د چرگانهو بوي ورسره وڃي.
موٽر پاڇه ته وخت، يو ڀاڙو مزل مو وڪڻي، ٻيهر ته خامي ته ولوبڊ، تر غٽ
کلي تهر شوو، ڪورونه خام ول، د لرگي ناوي تري راوتلي وي، د بامونو
پر سرونو وچ وانهه ٻنڪار بڊل.

په دڻسته کي مخڪي لارو، غونڊي راغلي، موٽر ودرېد.
د دوو چرگو له مينڇه مي ور وڪتل، د خام سڙڪ پر سيميٽي پلچڪ
ناستي زري ٻنڇي پيسي شمپرلي.
موٽر وان راغي، زموڙ پر سر د ايني قفس دروازه يي خلاصه ڪر، دوه
چرگان يي پڪي واچول.
موٽر حرڪت وڪڻي، مور ته مي وڪتل، هماغسي يي خپل سرزما د پلار پر
اوريه ايني و.

غرمه پاڇه ته وختو، د سڙڪ پر غاڙه ولاڙه لوحه تهره شوه، چرگي وي،
ومي نه شواي لوستلي، خو دوهمي لوحه ته مي مناسبه چوله پيدا ڪر،
د يو چرگي تر سره وزر لاندې مي ولوستل:
وان، ديرش ڪيلومتره.

موٽر خامي ته ولوبڊ، ڄمپونه يي نه خوڙل، جغل و.
وخت ووت، موٽر ودرېد، چرگو چيغي ڪري، د سر قفس ليري شو.
وڊرېدم، ونې وي، ٿڀر چمن رالوبڊلو سوروزمه پانو نيولي و.
پر يوه لويه تيره ڪناستم، مور ته مي وڪتل، د خپل ٽڪري پيڇڪه مي تر
گوتو تاوه ڪر، پيڇڪه مي د مور پر سپين، صاف تندي تهره ڪر، د
چرگانهو وچه چتلي لاندې ولوبڊه.

پلار ته مې سترگې وړ واړولې، دواړه اوږې يې ککړې وې، په رسيدلې
ډېره پسې يې مړه ټپکه سرينس وه.

خپل ټکړۍ مې ليرې کړ، مازې يو ځای چټل و.
موټروان قفسونه سم کړل، په اشاره يې پوه کړو چې له ونو مه وځئ.
د چرگانو نارې تر هغه وخته راتلې چې موټر پاڅه ته وخوت.
پاو ووت، ټکسي راغله، لس دقيقې وروسته په يوه کور کې وو.
دوې ځواني نجونې راغلې، يوې يې زه تر لاس ونيولم، بله زما مور ته
ورغله.

ارت او ښکلي سالون ته ورننوتو، نيمايي دېوال، آيينې نيولې و، لاندې
يې پر مېز د ارايش مختلف وسايل ايښي ول.
تشناب ته ورغلم، نجلۍ راڅپډلو جامو ته اشاره وکړه، پوه يې کړم چې
تر ځان مينځلو وروسته همدا جامې واغونده.
کله چې په سالون کې ولاړې آيينې ته ودرېدم، ځان ښه راته ونه ايسېد،
پر چسپ پطلون د يخن قاق لنډه لمنه پرته وه.
مور مې يې راوسته، پوه شوم، لمبولې يې وه. خو ارت او اوږد يخن قاق
يې ښه و، کمر بند يې نه مالومېده.

پلار مې وليد، جامې يې بدلې وې، تر خريلي ستوني لاندې يې سره
نيکتايي ورتړلې وه.

شېبه وروسته له کوره ووتو او په هماغه ټکسي کې کېناستو. مور ته مې
وکتل، غټې سترگې يې له غمه ډکې وې، د تورو اوږدو وېشتو پيچلې
څوکي يې لا لنډې ښکارېدې.

وان کوچينی، خو ښکلی ښار و، ډېری کورونه يې دوه يا درې پورېزه ول.

د ریل په ایستگاه کې یې یو بل سړي ته وروسپارلو، سړی له ونې هسک و، د تگ په وخت یې د ورمیر غوښې بنورېدلې.

تر مساپر وړونکي ریل تېر شوو، تر دوو پتلیو واوښتو، بار وړونکي ریل ته وروختو، له کارتنونو ډکه تیاره کوټه وه.

مخکې لاړو، د کارتن پر هوار شوي کاغذ کېناستو، سړي یوه پلاستيکي کڅوړه راته ونېوله او په خپله له ډبې کښته شو.

شېبه وروسته یې نور کارتنونه راوړل، زموږ له پښو سره یې تر چته ودرول، تر یوه وخته د کارتنونو له چولو څخه د وره رڼا ښکارېدله، خو وروسته تپه تیاره شوه، هیڅ موهم نه لیدل.

ډېر وخت د رېل په ولاړه ډبه کې وو. یو ساعت، دوه ساعته، درې ساعته، نه پوهېږم، تردې ډېر. یو وخت څوکی ولېږېدلې، د رېل پر شاتني دېوال مې غوږ ولگاوه، ماشین چلان و، وروسته مو وړې جټکې وخوړې، ریل حرکت کړی و.

د پلاستيک کرپا شوه، پلار مې وویل:

— هه، له سهاره راهیسې مو څه نه دي خوړلي.

گوتې مې په هوا کې وټپولې، د هغه له لاسه مې یو څه راواخیستل، پزې ته مې ورنږدې کړ، د چپسو بوی یې درلود.

ټول غلي وو، یواځې د پلار د ژامې د بنورېدو غبراته.

دوه، درې چپسه مې خولې ته واچول، زړه مې نیولې و، خوند یې رانه کړ.

شاته مې ولي ولگول، اوسپنه سړه وه.

ښه شېبه ووته، خوب راغی، د پلار پر ځنگانه مې سر کېښود. په وینستو کې مې پنډې گوتې تېرې شوې.

يو وخت چې مې سترگې رڼې کړې، د موټرو هارنونه ول، ريل ولاړ و،
 پلار مې خبرېده. مورت ته مې ور غږ کړ، هغه هم وېده وه.
 نه پوهېدم چې شپه وه که ورځ. کله چې ريل حرکت وکړ، بېرته مې سترگې
 پټې کړې.

د مريم خبرې مې ودرولې، بخارۍ ته مې وکتل، برهاری يې خوت، خو
 کوټه سره وه. مخ مې واړاوه، د پردې پيڅکه رپېدله. ورغلم، علت مې
 وموند، د کړکۍ پله چوله وه.

بېرته پر خپل ځای کېناستم. مريم ويلې و:

—هره خوا سرې غوښې وې، په لسگونو له پوسته شوي څاروي راڅرېدل،
 له پرې شويو غاړو څاڅکي څاڅکي وینه توېدله. سپينې کاشۍ سرې وې.
 مخکې لاړو، په سپينو چينو کې کتار خلک ولاړ ول، ساتولونه په وینو
 لړلي وو، کړپا وه، هډوکي ماتېدل.

مور مې وښوېده، درب شو، پلار مې ترمټ ونيوله، هغې خپل لاس خپلو
 سترگو ته ورنږدې کړ، لاس ته مې يې وکتل، سور و، مور مې يودم چيغه
 کړه:

—وینه.

پلار مې په غيږ کې ونيوله.

مور مې چيغې وهلې. د خپل زوې نوم يې اخيست، په سپينو چينو کې
 ولاړ و خلکو په حیرانۍ ورته کتل.

مخکې تللی ډنگر سړی بېرته راوگرځېد. په خشکه يې څه وويل، ټول په
 هغه پسې روان شوو.

په وینو سرې زینې وې، لاندې لارو، سړي او سپنیزه دروازه خلاصه کړه،
ورغلو، ژېړ گروپ ته ډله بنځي، ماشومان او نارینه ناست ول.
موږ هم ساړه دېوال ته ډډې ووهلې، ناستو کسانو وچې سترگې راته
نیولې وې.

موږ مې خپل لاس ته کتل.

د بکس ځنځیر مې کش کړ، یوه ټوټه په گوتو راغله، ټوټه مې د موږ پر
لاس تېره کړه، خو هغې یو دم پر ټوټې گوتې ټینګې کړې، ورو مې کتل،
زما د ورور کمیښ و.

موږ مې کمیښ پر خپل ټټر پورې ونیو، په چیغو چیغو یې وژړل، ناستو
کسانو په حیرانۍ ورته کتل.

وخت ووت، دوو ماشومانو په خپلو کې عربي ویله
په دوی کې یو هم افغان نه شو راته ښکاره.

موږ د ترکیې په پایتخت انقره کې وو. بس! یو ساعت مخکې یې له ریل
خڅه کښته کړو، لمر مو پر سر ولاړ و، رڼا یې بده لگېده، له شپاړس
ساعته تیارې وروسته مو سترگې پرېښېدلې.

لنډ یې همدې مسلخ ته راوستو.

درې ورځې په همدې کوټه کې وو، ناست کسان له عراق او سوريې خڅه
راغلي ول، زموږ غونډې غیر قانوني مهاجرو ل او اروپا ته یې د تګ
نیت درلود.

په څلورم سهار یې ټول د باندې را وایستو، یو اتلس ټاېره موټر ولاړ و.
کانټینر ته ورته اوږده ډبه یې درلوده، وروختو، سرې غوښې راڅپدلې.

مخکې لاړو، هوا سپړه وه، تر پايه پوست شوي اوږده څاروي ځوړند ول، پنځلس نفره د دوو کټونو په اندازه ځای کې کېناستو.

لاس مې سوړ شو، ورو مې کتل، د يوه څاروي په حاله شوې غاړې مې گوتې ايښې وې.

گوتې مې وسولولې، وچې وې. د څاروي ورون مې په گوتو کې ټينگ کړ، کنگل و. دېوال ته مې لاس ورووړ، پرڅه يې را ايستلی وه. ټول په يخچال کې ناست وو.

د يخچال د دروازې د تړلو غږ مې واورېد.

ټول غلی ول، ماشومانو په راوتليو ږدو سترگو سرو غوښو ته کتل، پورته کوچيني سپين گروپونه بل وو.

موټر حرکت وکړ، يو-يونيم هيڅ خبره نه وه، خو وروسته مې لاسونه ساړه شول، له بکسه مې د پلار جمپر را وايست، جمپر مې د مور پر اوږو واچاوه، پلار ته مې بنيان ونيو، ما هم تور ټکری تر ځان تاو کړ، له ټکري د چرگانو سوړ بوی ته.

نورو مساپرو هم د بکسونو ځنځيرونه کش کړل، شېبه وروسته يواځې يوه نجلۍ پاتې وه، ژامې يې سره لگېدلې، نه پوهېږم، د اغوستلو له پاره به يې اضافه څه نه لرل.

د ورور جاکټ مې راوايست او د نجلۍ پر اوږو مې واچاوه، د هغې تر څنگ ناستې ښځې څه وويل، دومره پوه شوم چې خپله يې ده او مننه رانه کوي.

مور ته مې وکتل، جاکټ ته يې وچې سترگې نيولې وې.

وخت تېرېده، یخني ډېرېده او د ماشومانو نارامۍ زور اخیست. شېبه وروسته بکسونو وازې خولې نیولې وې، د اغوستلو وړ هر څه ترې اېستل شوي وو.

مورته مې وکتل، د جاکټ ځنځیر مې ورو تاپه. یوې بڼې چيغه کړه، مخ مې ورو واړاوه، یو کوچینی هلک یې په غېږه کې پروت و.

یوه ډیرور سړي په بیره ماشوم ورو اخیست، په سپنه پورې یې ونيو، لاسونه یې ورو موبنل، ماشوم په سد راغی. خو یو بل تنکی ځوان پڼگ شو.

نارینه ولاړ شول، اوسپنیز دیوال ته یې سوکان ونيول، یخچال چيغو په سر واخیست.

موټر ودرېد، شاتنی دروازه خلاصه شوه، د لمر ژېړه رڼا تر څړېدلو سرو غوښو راووته.

ټولو د وره خواته منډه واخیسته، یو ورون له چنگکه بېل شو، مخامخ راباندې راغی، ځان مې ځنډې ته کړ.

ډز شو، ورغلم، ټول په وره کې ولاړول، بڼځو او ماشومانو ژړل. د یوه ماشوم تر اوږې مې لاندې وکتل، یوه ځوان پر تور سرک پلټی.

وهلې وې، سربې څړېدلی و، درې تنه له توپانچو سره ولاړول.

ځوان ته مې وکتل، څر جاکټ یې د مټ په برخه کې په وینو سورو.

یوه وار خطا عرب په انگریزي ژبه وویل:

د خدای له پاره، ماشومان مو له یخنی مړه شول.

یوه وسلوال چيغه کړه!

_ستاسو له پاره يو کانټينر غوښه نه شو خرابولى.
 بل وسلوال رامخته شو، د پراته ځوان تشي ته يې لغته ورکړه، په غوسه
 يې وويل:
 _موټر ته وخېژه!
 ځوان په زحمت ولاړ شو.
 هماغه وسلوال وويل:
 _يخچال مو تر ټولو په ټيټه درجه درولى دى، که يې بند کړو، نو پوليس
 شک کوي. مخکې تلاشي ده، غږ مو وانه ورم.
 ټول بېرته خپلو ځايونو ته راغلو.
 مور مې له ځايه نه وه خوځېدلې.
 موټر حرکت وکړ، پنځو، شپږو دقيقو خلاصې دروازې د يخچال هوا
 بدله کړې وه، د بې سده تنکي ځوان سترگې لوڅې وې، يوه سړي يې پر
 اوږو توليا ورسموله.
 لنډ وخت وروسته موټر ودرېد، زړه مې درېده، خو د يخچال دروازه
 خلاصه نه شوه.
 موټر بېرته حرکت وکړ، د ټپي ځوان زگيروي خوت، سره هوا ورو ورو
 تودېدلې، خو يخچال لنډ وخت بند و، کله چې دوهم ځل چالان شو، له
 دېوالونو سوږ باد راته.
 وخت ووت، يو ډنگر سړي او دوه ماشومان ږنگ شول، زما له مور پرته،
 نورو ټولو اوسپنيز دېوال ته سوکان ونيول، بڼځو او ماشومانو ژړل،
 نارينه وو، نارې وهلې...

موټر يودم بربک ونيو، ټول پر مخامخ دېوال ورغلو، سر مې له سرې اوسپنې سره ولگېد، موټر روان شو، تېزه جټکه يې وخوړه، واړه زاړه شاته ولوېدل.

پلار ته مې وکتل، له يوې ماشومې يې د غوښې لوی ورون ليرې کاوه. مورت ته مې سترگې ورواړولې، سري يې په غبرگو لاسونو کې ټينگ نيولې و.

شونډې مې تودې شوې، لاس مې ورووړ، پزه مې وينې وه. گنگس وم، ښځو کوکې وهلې، دوه، درې ماشومان او ډنگر سري بېسده پراته ول.

مور ته ورغلم، دهغې پر سر مې گوتې تيرې کړې، ښه راته ښکاره شوه. يو بېسده ماشوم مې له ځمکې راپورته کړ، نبض مې يې وکوت، ژوندی و.

په خپل ټکري کې مې دوه ماشومان ونغښتل، وړه نجلی مې راپورته کړه، غاړه يې د يخچال د دېوال غونډې سره وه.

نجلی مې په ټټر پورې ونيوله، سري يې يوې خواته کور شو. غبرگ لاسونه راوغځېدل، نجلی يې زما له ټټره واخيسته، ور مې کتل، مور يې وه، دوه درې ځله يې د نجلی نوم واخيست، اوس مې هم په ياد دی، زينب نومېده.

مور يې تر ډېره نجلی ته کتل، وروسته يې يودم کوکه کړه. چيغې ډېرې شوې، نه يخچال بند شو او نه هم موټر ودرېد. مريم ټوخي واخيسته، څو ځله يې د خبرو هڅه وکړه، خو ټوخي وار نه ورکاوه، وروسته يې په جر غږ وويل:

—نن ښه نه يم، دوه ځله مې وینه وگرځوله، د خبرو سبکه نه ده راپاتې، خو نه غواړم چې کیسه مې نیمگړې پاتې شي.

مریم وټوخل، بیا یې وویل:

—موټر جمپونه وخورل، ودرېد، د یخچال دروازه خلاصه شوه، د ماهیانو له سوږ بوی سره د څپو غږ راغی.

دوه تنه راغلل، توپانچې ورسره وې، له موږ څخه یې وغوښتل چې له موټره کښته شو.

په زحمت ولاړه شوم، پلار ته مې وکتل، زما مور یې تر ولیو نیولې وه. د باندې تیاره وه، تود باد لگېده، یا به موږ ته تود اېسېده، خو هر رنگه چې و، د یخچال تر هوا ښه و.

شېبېه وروسته له پنځلسو کسانو څخه یوولس تنه په شگلن ساحل کې ولاړ وو.

دوو ښځو ژړل، په یخچال کې یې د پرتو ماشومانو د جسدونو خواته زورونه وهل، خو دوو عربو ټینګې نیولې وې. ښځو تر هغو چیغې وهلې چې د اتلس ټاېره موټر رڼا په ونو کې ورکه شوه.

پر شگو کېناستو، څپې په اوبو کې له راوتلیو تیږو سره لگېدلې. د ماشین غږ مو واوړېد، له اوبو راته، نږدې شو، وره ماشیني کشتۍ وه. ورغلو، اوبه مو تر ځنگنو راپورته شوې. ټول په کشتۍ کې کېناستو. کشتۍ حرکت وکړ، خراغونه یې مړل ول، د اوبو ساړه څاڅکي مې پر مخ لگېدل.

مخکې لاړو، گڼو گروپونو ته ورو ورو ورنږدې کېدو. په تېز باد کې د ماهیانو سوږ بوی گډ و.

د اتم صنف جغرافيه راپه زړه شوه، ليكلي و، چې استانبول په اروپا کې پروت دی او د ترکيې له نورې خاورې څخه د اوبو په واسطه جلا شوی. فکر مې سم و خوت، ساحل ته نږدې مې د ترکيې بيرغ وليد. موږ د يوې لويې زړې کشتۍ لاندې ودرېدو، د کشتۍ دېوال سوری و، ورغلو، رهنما لاسي بټۍ بله کړه، موږ د کشتۍ په ماشين کې وو. تر اوسپنيزو زنگنو لويو گرايو تېر شوو، پورته وختو، غټه کوټه وه، له سوريو دېوالونو څخه يې نری باد راووت، د بټۍ سپينه رڼا پر پلاستيکي زړو خلتو لگېدله. د رهنما په امر همالته کېناستو، شپه مو د لرگي پر لندې تختې تېره کړه. ټوخي خوب ته نه پرېښودلم. د سمندري مرغانو په چينغو مې سترگې رڼې کړې، شاوخوا مې وکتل، ټول ویده وو. ولاړه شوم، کونج ته په جوړ شوي نغري کې مې ايرې پرته وې له زړو بوټونو، ټوټو، د سگریتو له ډيو، چيچل شويو هډوکو... داسې رامالومه شوه چې دلته پخوا هم ډېر خلک راوستل شويدي. د کشتۍ سر ته د لرگي زینه ختلې وه. پر زینه مې لاس کېښود، يو غږ مې واورېد، پورته مې وکتل، ولاړ سړي په اشاره پوه کړم چې مه راخيژه. ټوله ورځ په کشتۍ کې و، يواځې د سمندري مرغانو او د يوې نیمې تېرېدونکې کشتۍ د ماشين غږ مو اورېده. ما بنام تياره د باندې ووتو، په وره کشتۍ کې کېناستو، تر ساحله، پنځوس، شپېته متره واټن و.

وچي ته وختو، د کشفاتو موټر راغي، باډۍ ته ور پورته شوو، تورې ډکې خلتې وې، پرېوتو، دوو سړو له کشفاتو ډکې خلتې راباندې واچولې.

موټر حرکت وکړ، دومره پوهېدم چې په ښار کې روان يو. کم او زیات، نیم ساعت وروسته خلطې رانه لیرې شوې. په ارته چهاردېوالۍ کې د غټو موټرو زرگونه ټاپرونه پراته ول.

د باروړونکي موټر باډۍ ته وختو، ټاپرونه د څاه د چکونو غونډې پر یوه بل ایښودل شوي وو. ډنگر سړي په اشاره پوه کړم چې د ټاپرونو مینځ ته ورکښته شم. همداسې مې وکړل، ولاړه وم، ځای تنگ و، زنه مې د وروستي ټاپر پر ژۍ لگېدله.

نورو ته مې وکتل، ټول په ټاپرونو کې ولاړول. شېبه وروسته یې بل ټاپر راوړ، تور ټاپرونه مې تر سر پورته وختل، د رابړې بوی ته.

په وروستي ټاپر یې د لرگي تخته کېښوده. دربا وه، د تختې پر سر یې نور ټاپرونه ایښودل.

ساعت ووت، موټر حرکت وکړ، د بدن کنټرول مې له اختیاره وتلی و، له جمپ سره به ټاپرونو مخکې، شاته ورسره وړلم. هیڅ مې هم نه لیدل، خو کله کله به مې له ښي اړخه د پلار غږ واورېد: —ښه یې؟

دوه ساعته وروسته له ټاپرونو څخه راوختم، زړه مې راډکېده، ټوک ټوک وم.

يوه کور ته يې بوتلو، کوټه بڼه وه، اورسۍ يې لرله، خو په اول منزل کې وو، په چمن کې له ولاړې ونې پرته نور هيڅ هم نه ښکارېدل. د شپې ټوخي واخيستم، سينه مې وسوځېده، خوله مې تروه شوه، تشناب ته لاړم، آيينې ته ودرېدم، شونډې مې سرو وينو نيولې وې. په درېيو ورځو کې مې دوه ځله وينه خولې ته راغله، خو مور او پلار ته مې څه ونه ويل.

په څلورم ماښام يې يوه ځنگله ته بوتلو، هماغه يوولس نفره وو، قاچاق وړونکي په دوو ټکو ټينگار وکړ. —پنځه ساعته پياده روي ده او که څوک پاتې شول، نو پاتې به وي. څه به مو ويل، په خپل اختيار نه وو.

مخکې لاړو، غونډۍ وې، د ناجو په ونو پوښلې تکې شنې غونډۍ. ټول کتار روان ول، يو وسلوال مخکې ته، بل په مورې پسې و. د سپوږمۍ رڼا دومره زور درلود چې پل سم ځای کېږدم. له يو نيم، دوه ساعته مزل وروسته مو دمه ونيوله، لويې ډبرې وې، د سپوږمۍ رڼا، ځای ځای د ونو له چولو راوتلې وه او پر ځمکه لگېدله. نږدې انگولا پورته شوه، د توپانچې د کپاق له کشولو پوه شوم چې لېوه دی.

پنځه دقيقې وروسته بېرته له ډبرو پورته شوو، د لېوانو انگولاوې شاته پاتې شوې، د غونډۍ سر ته وختو، کښته شوو، د غونډۍ په څنډه کې مخکې روان وو.

یو دم درب شو، یو څوک لاندې ورغړېد، پسې ومې کتل، ټکری د ونې په
بناخ کې بند و. ورغلو، د بنځې په گډه کې د ونې وچ بناخ ننوتی و، وینو
دارې وهلې.

یوه عرب په بیرې د بنځې سر له ځمکې پورته کړ، بنځې دوه درې ځله خپله
خوله خلاصه کړه، سترگې یې سپینې راوختې، سر یې یوې خواته کوږ
شو.

سړي کوکه کړه، د بنځې سر یې په خپل ټټر پورې ټینګ ونيو، په چیغو
چیغو یې وژړل.

یو وسلوال ورغی، د سړي تر مټ یې گوتې تاوې کړې، خو هغه نه
ولاړېده.

لبوانو وانگولل.

هماغه وسلوال وویل:

—ځی!

روان شوو، مخکې لاړو، خو لا هم د سړي چیغې راتلې. شېبه وروسته د
لبوانو انگولا هم ورسره گډه شوه. چیغې او انگولاوې سره نږدې وې.
په څو غونډیو وختو، بېرته کښته شوو، خو ونې نه خلاصېدې.

له پنځو ساعتونو منزل وروسته له لرگیو جوړې یوې کوټې ته ور ننوتو،
کوټه په ځنگله کې وه، ور یې نه درلود، دېوالونه یې له پنډو تختو جوړ
ول، د خیرن، مات مېز پر سر د بنکاري ټوپک تش پلاستیکی کارتوس
بنکارېدل.

ساعت ووت، درې نور کسان راغلل، له امرونو یې پوه شوم چې له دې
هېسته به په دوی پسې روان یو.

اټکل مې سم وخوت، شپبه وروسته نوي راغلي کسان راته غږېدل، ويل
يې چې د يونان په خاوره کې ياست، د باندې به نه وځئ! سهار اته بجې
به سره گورو.

پرېوتو، بيا مې له پښې سره يو څه ولگېدل، سرمې پورته کړې، د يوه عرب
لاس و، پښه مې راټوله کړه، لاس پسې را اوږد شو، چونډۍ يې
راولگوله کېناستم، پلار ته مې وکتل، وېده و، پاتې شپه مې په رڼو
سترگو تيره کړه.

سهار مې د چونډۍ وال له برگ لستوني وپيژاند، له عمره پوخ چاغ عرب
و، سترگې يې مړې وې، نه يې راته کتل.

د لنډې خاورې بوی راغی، په وره کې ودرېدم، باران و.
اته بجې يو ډنگر سور ځوان راغی، پراشوتي خولۍ لرونکی جاکت يې
اغوستی و، ويې ويل چې تر ما بڼامه به همدلته ياست، وروسته يې ټولو
ته يو يو ډبی بیسکيټ ورکړ او له کوټې ووت.

سرمې د پلار پر ځنگانه ولگاوه، خوب راته، ویده شوم.
کله چې مې سترگې رڼې کړې، سرمې د مور پر ځنگانه ايښی و.
وره ته ورغلم، د ونو له تېرو، لنډو پاڼو د مازديگرني لمر ژېړې وړانگې
راوتلې وې.

ما بڼام هماغه درې تنه راغلل، روان شوو، له نیم ساعت مزل وروسته مې
د موټر غږ واورېد، تر غونډۍ راتاو شوو، سل، يونيم سل متره مخکې
پوخ سړک و.

د ونو په مینځ کې کېناستو، يوه قاچاقبر رايا ده کړه چې ساراگشت ته تیر
شی. پوه شوم، اوږد مزل مو په مخکې و.

ماڻھام لھ سڀڪھ يو اتلس ٽاڀرھ موٽر راوگرڇڻد، ڀھ گڻو ونو کڀ نٺوت.
 ورغلو، ڀھ موٽر کڀ د جامو مينڇلو لوی ماشينونھ ٻار ول. وروختو، يوه
 ماشين ته مڀ پڻي وروغڇولي.
 چيغې شوې، ور مڀ ڪتل، برگ لستوني چاغ عرب ڀھ ماشين کڀ نه
 ڇايدھ، نورو دوو ڪسانو يڀ پر اوڀو زور راوستي و.
 ڪڻاستم، د جامو مينڇلو ڇاي بد نه و، خوزنگونھ يڀ نيول.
 څنگ ته مڀ پام شو، ماشين سوري و، هوا راتله، داسي راتھ واپسڀڊھ
 چي خاص د غير قانوني مساپرو د وڙلو له پاره جوڙ شويدي.
 د پڻو دربا مڀ واورڊھ، پورته مڀ وڪتل، يوه سڀي د اورلگيت ڀھ
 اندازھ ڪوچيني قوطي راتھ نيولي وھ.
 شڀھ وروسته يڀ زما پر سر بل ماشين ڪڻنود، تيارھ وھ، يواڃي ڀھ
 ماشين کڀ له پڙي شوي سوري څخه ڇپھ رڻا راوتله.
 وخت ووت، قوطي مڀ خلاصھ ڪڙھ، ڙولي راتھ ٻڻڪاره شوې. يوه مڀ
 خولي ته واچوله، جوهر داره خوند يڀ درلود. شڀھ وروسته مڀ سترگي
 درني شوې، خوب مڀ پوره و، خود بيهوني. ڇپھ راباندې راتله خبرھ ڀھ
 ڙاولو کڀ راتھ واپسڀڊھ.
 مريم همدومره غڙڀڊلي وھ.



سهار په دفتر کې وم چې تېلفون راغی، ورور مې و، ویل یې چې د پلار صحت ښه نه دی.

اندېښنه راولوبده، رخصت مې واخیست، سړک کنگل و، موټر بې چاينه نه شوای تلای، د درېیو ساعتونو لاره مو په دوه چنده وخت کې ووهله. پلار مې د زړه حمله تېره کړې وه، اوس ښه و، خدای ته مې شکرونه وایستل.

درې ورځې په کلي کې پاتې شوم، ماشومان راته خوشاله ول، نیمایي ورځ به مو د واورو په ویشتلو تېره کړه، کله چې په څلورم سهار له کوره راوتم، واوره په شدت اورېدله.

یوه بجه د وردگو سید اباد ته راوړسېدم، د امریکایانو د اکمالاتي کاروان دوه موټره ښوېدلې وو، لاره بنده وه.

ما ښام قضا کورته راغلم، خلته مې خلاصه کړه، مور مې د لاندې پخه غوښه په پاستي کې راته پيچلې وه.

سهار دفتر ته لاړم، د مریم یو ایمېل راغلی و.

ما خستن کمپیوټر ته کېناستم.

مریم ویلي و:

وخت نه و راملوم، یو ساعت، دوه ساعته، یوه ورځ، دوې ورځې، نه پوهېدم، خو کله چې په هوبڼ راغلم، رڼا وه.

په سر کې مې څړیکه شوه، کېناستم، گنگس وم. شاوخوا مې وکتل، زنگ وهلې اوسپنې وې.

د پلار غږ مې واورېد:

—ښه يې؟

مخ مې ورواړاوه، د موټر پر اشترنگ يې ډډه لگولې وه. ولاړه شوم، په زاړه، زنگ وهلې بس کې وم.
مورته مې وکتل، د څو کيو تر مينځ بېسده پرته وه.
پلار مې وويل:

—وخت غواړي، زه خپله يو ساعت مخکې په سد راغلم.
د ماشوم ژړا مې واورېده. د بس ښيښې ته پلاسټيک نيول شوی و، چوله مې کې، يوه ډنگره ښځه پر ټاېر ناسته وه، ماشوم ته يې په چوشک کې شيدې ورکولې.

د باندې ووتم، په سلگونو زاړه موټريو پر بل پراته ول.
تر بس راتاوه شوم، وره ميداني وه، شاوخوا يې له زړو موټرو جوړ هسک دېوالونه راگرځيدلي وو.

له يوه ولاړه موټره خړهاری راته، ورومې کتل، د موټر په شاتني يې پوښه سيټ کې چاغه ښځه ویده وه.

کړنگ شو، پښو ته مې وره اوسپنه ولوېده، پورته مې وکتل، د زاړه بيلدو زړه بيل کې يو څوک ناست و، ډکې وينسته يې پر سر نه و پرېښي، خوله راوتلې ټټر څخه يې پوه شوم چې نجلی ده.

نجلی پښې وځړولې، پر ورانه يې د ښامار انځور کښل شوی و. د تنگ زاړه کاوبای نيکر له کمربنده يې توپانچه بېله کړه، پوه يې کړم چې بېرته شاته وگرځم.

بس ته وختم، مور مې په سد راغلې وه، خو لا يې غټې سترگې مې
ښکارېدلې.

پر بې پوښه زنگ وهلې څو کي کپناستم، له ماتې ښيښې مې د باندي
وکتل، هره خوا زاړه، لوی او واړه موټرول.

سر مې د مخامخ څو کي پر اوسپنه ولگاوه، د خپل وطن یادونه مې په زړه
راوورېدل، ورور مې خندل، ما چرخه ورته نيولې وه، کاغذ پران يې د بل
کاغذ پران په تار کې بند و.

وحید مې سترگو ته ودرېد، په صنف کې يې ماته کتل.

وخت ووت، د اوسپنې ټکا راغله، د بس تر ماتې ښيښې مې وروکتل،
سر خړپلې نجلۍ د يوه زاړه موټر بانيټ ټکاوه.

د نورو موټرو دروازې خلاصې شوې، واړه زاړه، ښځې او نارینه ترې
راووتل، په لاسونو کې يې نکلي کاسې وې.

موږ هم ورغلو، په کتار کې ودرېدو. کله چې نوبت راوړسېد، يوه بوډا
نکلي زړه کاسه راته ونيوله، په اوبو کې جوش کړی کچالو پروت و.

بېرته بس ته راغلم، سوږ کچالو مې ترستوني نه تېرېده.

د باندي مې وکتل، خلک پر اوسپنو ناست وو، کچالو يې خوړل، له
بيرو وېستو او خبرنو جامو يې پوه شوم چې ډېر وخت يې اوبه نه دي
ليدلې.

ټول زموږ غونډې غیر قانوني مهاجر وو، هره کورنۍ په يوه موټر کې
اوسېدله.

مازديگر مې يوه سندره واورېدله، د فرهاد دریا غږ و. په بېړه د باندي
ووتم، سندره د يوه امبولانس له زړې ډبې څخه راتله ورغلم، دروازه مې

وټکوله، د لسو- یولسو کالونو په عمر وړې نجلۍ ور راته خلاص کړې،
په بېړه مې وویل:
_افغانان یاست؟

د دروازې خبرنه پرده لیرې شوه، سلامتہ کورنۍ وه.
یوې په عمر پخې ښځې په غېږ کې ونيولم، بلې پیغلې د کارتن کاغذ
راته هوار کړې، کېناستم، شپږ تنه وو. انا، مور، پلار او درې اولادونه.
شاوخوا مې وکتل. د سیروم د څړولو پر زنگنه پایه، خیرنې جامې
راڅوړندې وې، د موټر د ټایپ په راوتلیو کولمو پسې بیطری تړلې وه. د
انا زگیروي خوت، وضع یې ښه نه شوه راته ښکاره.
د دوی له خبرو پوه شوم چې دلته نور افغانان هم شته.
نیم ساعت ووت، د باندې راووتم، پیغلې ته مې د خپلې کورنۍ د
اوسېدو ځای وروښود.

مور مې خبره کړه، سترگې یې وځلېدې. خو څه یې ونه ویل.
ما ښام ژبه رڼا شوه، ورومې کتل، د یوه زاړه تراکتور گروپ بل و.
ماخستن یې وچي وربچې په کاسو کې راواچولې، خو وږې وم، له
غرمې پاتې شوي کچالو سره مې وخوړې.
پریوه ټاېر کېناستم، افغانه پیغله راغله، مینه ناکه نجلۍ راته وایسېده،
مژگان نومېده، ویل یې چې تر استانبوله یې په طیاره کې راوړو، یونان
ته په پښو راواوښتو او تر دې ځایه یې د جامو مینځلو په ماشینونو کې
راورسولو.

مڙگان وويل چي ڀو ڄل ڀي ڀه کشتي کي کڻولو، خو سمندر طوفاني شو، ٻيڙه راوگرڻ ڇڏيو، له دوو اونيئو راهيسي ڊلته يو. له قاچاقبر سره مو تر دنمارڪه ويل کڙي دي، هلته مو د تره کوردي.

د دوو اونيئو ٽڪي مڙي زڙه وڃي، خو مڙگان ڀه خاوره کي ناستو ماشومانو ته گوته ونيوله، ويي ويل چي عراقيان دي، موريي وايي چي له يو ويشتو ورځو راهيسته، ڊلته يو.

مڙگان غلي شوه، ورومي ڪتل، دا زما ڀه خپگان پوهڊلي وه، ڀه خندا ڀي وويل چي بخت او طالع هم مهمي دي.

موڊ تر ڊڀره پر ٽاڀر ناست وو، سر خريلي نجلي. د يوه سره سڙي ڀه غيڙ کي پرته وه، يوه تور پوستي ځوان ڀه خاورو کي پلتي وهلي وي، سندره ڀي ويله، ڀه مانا ڀي نه پوهڊم، خو ڀه غيڙ کي ڀي غم گڏ و. د موٽرو تر د ڀوال پورته گڻ ستوري ځلڊل

سهار د مڙگان ڀه غيڙ له خوبه راپورته شوم، بس ته ڀي توره چايجوشه راوڙي وه. د چاي سورولو ڀه وخت مڙي د موٽر غيڙ واوڙڊ، ورومي ڪتل، له تورو ٻښڻو لرونكي ٻښکلي موٽر څخه يوه ڊنگه نجلي. کښته شوه. نجلي پاڪه او ٻڻاڀسته ٻڻڪارڊه، تورڙي، غتي عيني کي ڀي ڀه سترگو وي. لڙه او پر ٽاڀر څڙڊلي سر غلي کڻاڻسته.

له مڙگان څخه مڙي وپوښتل:

ـ قاچاق وړونکي ده؟

ويي خندل:

ـ نه، زموڊ غونڊي غير قانوني مهاجره.

حيرانه شوم.

مڙگان وويل:

—ايراني ده، کيسه يې راته وکړه، ورور يې په لاره کې يوناني پوليسو وويشت، قاچاقبر تر دې ځايه د رارسېدو پيسې ورنه غواړي، خو دا يوه روپۍ هم نه لري، هره شپه په زور مختلفو هوټلونو ته وړل کيږي، دا بايد له دېرشو نارينه وو سره پرېوځي چې د قاچاقبر درې زره ډالره پوره کړي.

بدن مې زير شو.

مڙگان وويل:

—هاغه هلک وينې؟

د هغې په غځېدلې گوتې پسې مې وکتل، پر لويه اوسپنه، بېر سړی تنکي ځوان ناست و.

ومي ويل:

—هو

—افغان دی، له دې ځايه سم نه ښکاري، خو که ور نږدې شي يوه سترگه يې پوچه ده، بس، زموږ د لارې ملگری و، تندې واخيست، له قاچاقبر سره يې خوله ووهله، اوبه يې غوښتې، چاقويې وخوړ.

د مڙگان له خبرو پوه شوم چې دلته د انسانانو پر سر سمې سوداوې کېدې، د بې سرپرسته ماشومانو د اخيستلو بازار تود و، بلوږي ترې ايستل کېدل او يا هم فحشا ته اړ کېدل.

يو غېرمې واورېد، د مڙگان ورپه خور و، ويل يې چې د انا وضع ښه نه ده.

په بېرته ورغلو، د مڙگان پلار د زړې ښځې زنه ورتړله.

مڙگان کوکه کړه، پر خپله انا ورتړېد.

بېرته بس ته راغلم، پلار او مور مې خبر کړل. ساعت وروسته مې پلار راغی، لاس يې وینې و، ویل يې چې د موټرو په مینځ کې يې قبر کېنډه، بیل نه و، زړې اوسپنې يې لاس ژوبل کړې.

بخت یارې راسره وکړه، اتم ماښام په یوه تېز رفتار کشتۍ کې کېناستو، کشتۍ ډکه وه، خلک نه شمېرل کېدل، د اټکل له مخې پنځوسو ته نږدې ول.

مژگان مې تر څنګ ناسته وه، وارخطا ښکارېدله، د تېر ځل کیسه يې راته وکړه، ویل يې چې سمندر طوفاني شو، یوه هسکه خپه راغله، پر کشتۍ راواوښته، بېرته شاته لاړه، دوه تنه نه ول.

د مژگان خبرو لږه راباندې راوسته، اوبو ته مې وکتل، ارامې وې، پورته د ورېځو په لویه سپینه ټوټه لا د لوېدلي لمر سرخي پرته وه.

مریم لنډې خبرې کړې وې، بس همدومره.



دوې ورځې ووتې، د مريم درک مالوم نه شو، نه يې ايمېل راغی او نه هم ټلېفون.

د مريم د ټلېفون نومره مې ووهله، بند و.

اوونۍ پوره شوه، احوال رانه غی.

يکشنبه، دوشنبه، نه پوهېږم، هېر مې دي، د لوسي په نوم يو ايمېل راغی. دومره يې ليکلي و چې د مريم خبرې.

خبرې مې راواخيستې، ټپکه نه راتله، په دفتر کې مې روښانه کړې، د کمپيوټر له لاور سپيکره د مريم ټوخی راووت، يوه همکار مې راته وکتل، خبرې مې بېرته بندې کړې.

مانېام کورته راغلم، د بخاری له بلولو مخکې کمپيوټر ته کېناستم، مريم ټوخل، ساه يې لنډه لنډه کېده، په زحمت يې وويل:

—خو ځله مې ټلېفون درته وکړ، نه وې.

بېرته ټوخي واخيسته.

پوه شوم، دا خبرې هغه وخت ثبت شوې وې، چې زه په کلي کې وم.

د اوبو غورږ مې واورېد. غږ يو څه ښه شو، مريم وييلي ول:
 _د ادرياتيک بحيره د غير قانوني مهاجرينو هديره وه، ددې بحيرې شنو
 اوبو سلگونه، نه پوهېږم، شايد تردې ډير غير قانوني مهاجر ډوب کړي
 وو، خو موږ پوره پنځه ساعته مزل پکې وکړ، نه سمندر طوفاني شو او نه
 هم د ايټالياوي پوليسو بيړۍ په مخه راغلې، بس، ساحل ته نږدې
 هسکې تورې ډبرې ولاړې وې، همالته ور وختو، ارت غار و، کمرنگه
 گروپ پکې بلېده.

مخکې لاړو، ميداني وه، له ډبرو جوړو وړو کوټو پنجري درلودې، تور
 او سپين لاسونه ترې راوتلي وو.

تير و ته کېناستو، چيغې وې، د دوو ډبرو تر مينځ د انسان سپينه جملجه
 او مات هډوکي پراته ول. له لنډو ډبرو څاڅکي څاڅکي اوبه راتويېدلې.
 په قفسونو کې د مفلسو خلکو زگيروي ختل.

د مژگان دوی کورنۍ يې په هماغه سهار د باندې وايسته، خو موږ ته
 درېيمه ورځ نوبت راغی.

شنو غونډيو ته لنډه لار ختلې وه، د ناجو ونې لنډې وې. له نري باد سره د
 نمجن بوی گل و.

لنډه لاره وه، بس، يواځې يوه غونډۍ ور هاخوا لاندې پر تک تور سړک
 د ناجو دوو نوښنې، تېرې، پرېوللې پانې راغلې وې.

سړک ته ورکښته شوو، يو تېرېلر ودرېد، د سیت تر شا چپرکت ته ور تېر
 شوو، همالته کېناستو.

موټر حرکت وکړ، دوه ساعته لار مو ووهله، موټروان سړک ته نږدې د يوه
 گوښي کور مخې ته پرېښودو.

څلوېښت، پنځه څلوېښت کلن سړي دروازه راته خلاصه کړه، وړه کوټه
 وه، له دېوال سره درې څوکۍ اېښې وې، څنگ ته دوه منزله کټ
 ښکارېده، د یخچال دروازه نیمه لوڅو عکسونو نیولې وه.
 ورغلو، پر څوکیو کېناستو، د څنگ له کوټې خندا راتله.
 پاو ووت، یوه خبره مو هم ونه کړه، پلار مې خوله وازه وازه کوله، دوی
 شپې یې د تبې له لاسه سترگې نه وې سره وروستې.
 چېرته تلو، له چا سره تلو، څنگه تلو، په اروا کې مې هم نه راتلل.
 وړې کړۍ ته ودرېدم، خاوره نه ښکارېده، د ایټالیا په مني کې لا دومره
 زورو، چې ونې او بوټي شنه وساتي.
 کړپ شو، ورومې کتل، مور مې د یخچال وړ پرانیستی و. ورغلم، یو
 بوتل مې راواخیست، پزې ته مې ورووړ، د الکولو بوی ترې ته.
 د یخچال لاندینی ځانې ته مې پام شو، دوه له اوبو ډک بوتلونه مې
 راوایستل، بېرته کړۍ ته وروگرځېدم.
 د اوبو له غوړپ سره ټوخي واخیستم، خوله مې تروه شوه، مور او پلار ته
 مې وکتل، د یوه سترگې پټې وې، بلې غولي ته وچې سترگې نیولې وې،
 د جاکټ استرمې پر شونډو تېر کړ، ورومې کتل، څر استریه وینو سور
 و.

ټوله ورځ مو په کوټه کې تېره کړه، ماښام دوه تنه راغلل، یوه یې اوږده
 سره وینسته درلودل، دوهم یې له وریځو پرته پر خپل سر او مخ هېڅ هم نه
 وپریښی. پوه یې کړو چې اوږد، پیاده مزل مو په مخکې دی.

ځنگل و، خو د ونو له چولو د موټرو رڼاوې راوتلې، تر ډېره له سپک سره روان وو. وروسته مولاره چپه کړه، غره ته وختو، د موټرو رڼاوې د وړو ستورو غوندې ښکارېدلې.

باران شو، دوو رهنماوو د پراشوتې چمپرونو ځنځيرونه کش کړل، خو زما تر ټکري اوبه راووتې، مخ، وېسته او اوږې مې لندې شوې، په زېرپیرانۍ کې گندلو ډالرو ته مې زړه ورختلې و.

باران تېز شو، له پورته نړۍ اوبه راماتې شوې، نیم ساعت، یو ساعت، نه پوهېدم، خو مخکې تلو، وروسته پر ځمکه د باران د څاڅکو د لگېدو له غږ سره پشهاری هم گډ شو، تر غوټه ونو ووتو، لاندې څپانده سیند روان و، په تیاره کې یې سپین ځگونه له ورايه ښکارېدل.

یوه غار ته وروگرځېدو، ارت وچ ځای و، همالته کېناستو. څېبور رهنما د ملا له بکسه وړه بجلي راوايسته، خورنایې تېزه وه، ان د غار له پورتنیو تیږو راڅوړند نري واېنه هم مالومېدل. وخت ووت، خو باران ونه درېد.

پلار ته مې وکتل، په ناستو یې سترگې پټې وې. د الکولو بوی راغی، مخ مې ورواړاوه، سر خړیلي چاغ رهنما یو لوی بوتل خولې ته نیولی و، څېبور یې زما مور ته کتل. پلار ته ورنږدې شوم.

رهنماوو په نوبت له بوتل څخه غوړپ کاوه، خندل یې، خبرې یې کولې، په ژبه یې نه پوهېدم، خو زړه ته مې لویدلې وه چې زما د مور په اړه غږیږي.

مور ته مې وکتل، سړي پر ځنگنو ايښی و، پر سپينه غاړه يې لاندۀ
پيچلي وينسته سريښ ول.

ما هم د خپل پلار پر اوږه سر ولگاوه. يو وخت مې د بکس د ځنځير د
کشېدو غږ واورېد، ورومې کتل، مور مې د تشناب کاغذ وراخيست.
رهنماوو وچې سترگې ورته نيولې وې، بيا يې وخنډل، مخ مې ورنه
واړاوه، له مور سره د باندي ووتم.

اسمان برگ و، د ورېځو غټې ټوټې باد په مخه کړې وې، ما تر دې دمۀ
دومره سپينه، تېزه سپوږمۍ نه وه ليدلې.

مخکې لاړو، بوټی وښورېد، زړه مې خولې ته راغی، سويه وه، منډه يې
واخيسته، ان سيوری يې هم ښکارېده.

مور مې گڼو نيا لگيو ته ور وگرځېده، زه پر يوه هواره تېرۀ کېناستم، د
اوبو له شنهارې سره د شغلانو کوکې هم گډې وې.

يودم يو سيوری راباندې راغی، زړه مې ولږځېد، ځنېور رهنما مې مخې
ته ودرېد، لاس يې راوغځاوه، پورې مې واهه، غوټه يې کړه، په غيږ کې
يې ونيولم، لنډې شونډې يې زما پر بغور کېښودې، له خولې يې د
الکولو بوی ته.

سah مې بنده شوه، سړی مې تر څڼو ونيو، نه ليرې کېده. چيغه مې خولې
ته راغله، ومې ټوخل، وينو داره وکړه.

سړی يودم شاته شو، لاس يې پر خپله غاړه تېر کړ، گوټې يې وسولولې،
وينه وه.

په کرکه يې وويل:

—ايق!

ماتہ یی وکتل، ہماغسی می توخل، خولہ می د وینو خوند نیولی وہ۔
سری دوه گامہ شاتہ شو، لہ توخی سرہ گلہ نارہ می تر خولی راوتہ!
_ابا!!!

سری منڈہ کرہ!

چیغہ شوه، پانی و خوئبدی، مور می لہ گنو نیالگیو راوتہ، منڈہ یی
کرہ، د چاغ، سر خریلی رهنما لنہ لاس یی خلاصو و بنستو تہ ور ورسبد،
دوارہ پرخمکہ ولوبدل۔

ورپی دبرپی و رغبدی، ور و می کتل، پلار می منڈی وھلی... مخ می
واراوه، مور می نہ وہ، خو چیغی یی د سیند لہ خواراتلی۔

منڈہ می وراخیستہ، لہ گنو ونو تہرہ شوم، پلار می د سر خریلی سری
سرتہ سوکان نیولی وو۔ بیا یی یودم لہ خمکی یوہ لویہ دبرہ ور پورته
کرہ، سترگی می پتہی کرپی، پر مخ اولسونو می تاودہ خاخی و لگبدل،
ور و می کتل، د سری د سر وینی او د غونبی سر بنناکہ ورپی توتپی وپی۔

پہ مور پسپی می سترگی ور غولی، زپہ می خولی تہ راغی، مور می د
پان پرژی ولاړہ وہ، خگنو اوبو تہ یی کتل، د سپین گربوانہ شکبدلی
تراپی او تور خلاص و بنستہ یی باد یوی، بلی خواتہ سرہ اړول۔

پلار می تر مت و نیو، جتکہ می ورکرہ، ور و یی کتل، یوہ تہرہ چیغہ یی
تر خولی راوتہ:

_نہ!

مریم توخی واخیستہ، تر د پرو یی و توخل، بیا لہ توخی سرہ ژپا گلہ
شوه، پہ زحمت یی وویل:

—پلار مې ور ورسېد، خو يواځې زما د مور د کميس سپينه تراډه په گوتو ورغله.

موږ دواړو له اوبو سره منډې وهلې، مور مې په سپينو ځگونو کې ورکه وه، اوبه له لويو ډبرو سره لگېدلې، شنهارې يې خوت.

د مريم ژړا زور واخيست، ژړا او توخي خبرو ته نه پرېښودله، بيا يې ساه بنده شوه، يو دم يې خوړ وهل، يوه شېبه هيڅ هم نه و، وروسته خرهاری راغی، بنځينه وارخطا چيغې پکې گلې شوې، پر کاشيو د بوټونو کرپا، په ايټالوي ژبه نارينه او بنځينه وارخطا غږونه او د تذکرې د ټاپرونو کرښنده اواز. بس! همدومره، پاتې لس دقيقې سپينې وې.

په سهار مې لوسي ته ايمېل ولېږه او د مريم د صحت پوښتنه مې ترې وکړه، يوه بجه يې لنډ ځواب راغی:

—بنښنه غواړم. مريم تېره اوونۍ مړه شوه.

ولاړ شوم، په دهلېز کې مې يو همکار په مخه راغی، په حيرانۍ يې وپوښتل:

—سترگې دې له اوبنکو ډکې دي!

مخ مې واړاوه، لاندې د دفتر حويلۍ ته کښته شوم.

لمرو، د ستوډيو د بام په ناوه پسې يوه لوېشت کنگل راڅرېده.

بېرته شعبې ته راغلم، لوسي ته مې خپله نومره ور ولېږله او هېله مې ترې وکړه چې ټېلفون راته وکړي.

څلروېشت ساعته تېر شول، خو درک يې مالوم نه شو.

په دوهم ايمېل کې مې يو بل ټکی هم اضافه کړ:

—د مريم له پاره.

په سبا يې يو اوږد ايمېل راته ليکلی و. ايمېل مې پر نټ کر، ماخستن بخاری ته نږدې کېناستم، لوسي ليکلي وو:

—وېبښه، تر ټېلفونه مې ليکلي مالومات غوره وگڼل، پوهېږم، مريم راته ويلي وو، چې يو څوک يې د ژوند کيسه ليکي.

مريم دوه ورځې په کوما کې وه، بس، يواځې يوه دقيقه په هوبښ راغله، خبرې يې واضح نه وې، خو دومره يې پوه کړم چې په ټايپ کې ثبت شوې وروستی خبرې تاسو ته ايمېل کړم.

مريم يې څلوېښت، پنځوس ورځې مخکې دلته راوړه، پوليس ورسره ول، ويل يې چې د تحقيق په وخت کې يې وينه وگرځوله.

معایناتو دوه ساعته وخت ونيو، نجلی د سږو سرطان درلود، دې بايد د ژوند وروستی ورځې په روغتون کې تېرې کړې وای.

مريم غلې نجلی وه، ډېرې خبرې يې نه کولې، خو پټه، پټه به يې ژړل. مجبوره مې کړه، په ژوند يې پوه شوم.

يوه ورځ يې راته وويل:

—عمه لوسي! مرگ ته مې څو ورځې پاتې دي؟

غلی وم.

ويې ويل:

—داسې څه نشته چې دا څو ورځې نورې هم رالڼدې کړي؟

خو په سبا يې مرگ ته زړه نه کېده. علت مې وپوښت، کمپيوټر ته يې ودرولم، د فيسبوک پاڼه يې خلاصه کړې وه، د يوه ځوان عکس و،

بنکلي غټې سترگې يې درلودې.

مريم په خوند وويل:

—وچيد مې وليکه، څو څيرې راغلې، خو خپله مينه مې په اسانۍ پکې ومونده.

يودم يې وخنډل:

—ته ورته وگوره! له ځانه يې څه جوړ کړې دي، ډيره او برېت يې نشته ولاړه شوه، ټينگه يې په غېږ کې ونيولم، زه يې زما پر اوږه راکېښوده، يودم غريو واخيسته:

—اه! عمه لوسي! مرگ ته مې زړه نه کيږي.

خو په سهار يې بيا ژړل، له څېرې يې پوه شوم چې د خبرو له پاره مناسب وخت نه دی.

غرمه مې د روغتون په حويلۍ کې ولېده، پر اوږده سيميتي څوکۍ يواځې ناسته وه، ورغلم، پر اوږه مې لاس وړ کېښود، راويې کتل، سترگې يې لا سرې وې.

يوه شېبه دواړه غلي وو، مريم ځمکې ته کتل، د ښي بوټ په څوکه يې ژرې پانې راټولولې.

ورو مې وويل:

—باد سوړ دی، نه څو؟

هماغسې يې ځمکې ته کتل. يودم غريو واخيسته د هغې سر مې پر خپل ټټر پورې ونيو. وخت ووت، ويې ويل:

—وچيد ته مې ټلېفون وکړ، د خدا غږ راغی، ومې پوښت، نامزادې يې په واوره ویشته.

مريم په سبا بل سيمکارت رانه وغوښت، ويل يې چې وچيد څو ځله زنگ ورته وهلی، ايمبلونه يې رالېږلي، خو دا نه غواړي چې ځواب ورکړي.

بله شپه نوکړي وم، په دهلېز کې مې د مريم غږ واورېد، څه يې ويل، فکر کوم چې سندره وه، په مانا يې نه پوهېدم، خو درد پکې نغښتی و. دروازه مې خلاصه کړه، مريم پر کت ناسته وه، سپينه روجايي سرو وينو نيولې وه.

په بېړه ورغلم، د مريم خوله، غاړه او ټټرپه وينو سره ول.

مخ يې راواړاوه، ورو يې وويل:

— وحيد مې خوشاله وليد، کوم بل ارمان نه لرم.

مريم بيا هيڅکله د فیس بوک مخ ونه ليد، بانه يې دا وه چې وخت ضايع کوي، دې به پښتو سايتونه کتل.

يوه ورځ يې راته وويل:

— اه! عمه لوسي! ته مې ډېره په تکليف کړې، خو يوه وروستی خبره مې

هم ومنه! زما تر بالښت لاندې د افغانستان نقشه او د وحيد عکس دی،

هيله لرم چې دواړه په تابوت کې راسره کېږدې.

لوسي همدومره ليکلي وو.

په سبا مې ايمېل ور وليږه او د مريم د عکس غوښتنه مې ترې وکړه. په

هماغه ورځ يې ځواب راغی، ليکلي يې وو، چې مريم په تابور درلود،

خو نه يې غوښتل چې عکس يې په کتاب کې راشي.

په بل ايمېل کې مې ډاډ ورکړ، عکس يې راولېږه. عکس ته مې وکتل،

په ټلېفون کې د مريم خبرې راپه زړه شوې:

— نه، دومره بدرنگه هم نه یم، خوله مې وړه ده، سترگې غټې، وېښته مې

گڼې او پيچلي، ږمنځ پکې بنديږي، بس، له رنگه يو څه توره یم.

ټول سم ول، يواځې په غټو تورو سترگو کې ډنډ اوښکې ترې هېرې وې.

(پای)
۱۳۹۱ ل کال
د عقرب شلمه